

**AKROPOLIS WORLD NEWS**

**[www.akwn.net](http://www.akwn.net)**

J. Coderch

**Sixteenth Year**

**(August 2017 - June 2018)**

## Τριάκοντα και δύο φαρμακοεμπόρους αποκτείνουσιν

17 Αύγουστου 2017



Οί τῶν Φιλιππίνων φύλακες ἠγγειλαν χθὲς ὅτι τριάκοντα μὲν καὶ δύο φαρμακοεμπόρους μιᾶς ἡμέρας ἐν τῷ δήμῳ Βουκαλαῶν ἀποκτείναιεν, πρὸς δὲ τούτῳ ἑκατὸν καὶ ἑπτὰ ἄλλους φαρμακοεμπόρους καταλάβοιεν.

οὗτος ὁ δῆμος Βουκαλαῶν καλούμενος, ἐν ᾧ 3.3 ἑκατομμύρια ἀνθρώπων ἐνοικοῦσιν (ἐν πάσῃ τῇ χώρᾳ ἑκατὸν ἑκατομμύρια ἐνοικοῦσιν), ἐγγὺς τῆς πρωτεύουσας Μανίλα κεῖται. οἱ φύλακες, εἰς τὰς τῶν φαρμακοεμπόρων οἰκίας εἰσελθόντες, οὐ μόνον παντοδαπὰ φάρμακα ἤϋρον ἀλλὰ καὶ πλεῖστα ὄπλα.

ἐξ οὗ μὲν ἤρξατο οὗτος ὁ πόλεμος ὃν ὁ πρόεδρος Δουτέρτε τοῖς φαρμακοεμπόροις ἐπήγγειλεν ἤδη 3,451 ἄνθρωποι ὑπὸ τῶν φυλάκων ἀπέθανον, ὅμως δὲ οὐδέποτε τοσοῦτοι μιᾶς ἡμέρας· τοῦτο ἐξηγούμενος, ὁ τῶν φυλάκων φερέφωνος εἶπεν ὅτι οἱ μὲν ἀποθανόντες τοιοῦτοι κακουργοὶ εἶεν οἵοι μαχόμενοι ἀποθανεῖν προαιροῦνται μᾶλλον ἢ ζῶντες καταλαβέσθαι, οἱ δὲ φύλακες αὐτοὺς ἀποκτεῖναι ἀναγκασθεῖεν.

ἄλλοι μὲν τοῦτον τὸν πόλεμον μέμφονται ἅτε παρὰ τοὺς νόμους γινόμενον, ἄλλοι δὲ λέγοντες ὅτι οὐκ ἔξεστιν ἄλλως τούτῳ τῷ προβλήματι τέλος ἐπιθεῖναι τὸν πρόεδρον Δουτέρτε (ὃν ἔξεστιν ἐν τῇ φωτογραφίᾳ ἰδεῖν) ἐπαινοῦσιν.

## Αἱ ἐν τῇ Ἰνδία γυναῖκες δικανικὴν νίκην κτῶνται

23 Αύγουστου 2017



Αί μουσουλμάναι τῆς Ἰνδίας γυναῖκες νικῆν ἐκτίσαντο νεωστὶ ἐν δικανικῇ ἐπὶ τοὺς ἄνδρας μάχη, οἱ γὰρ δικασταὶ ἠγγέλκασιν ὅτι ἡ μουσουλμάνη ἐπιτήδευσις “τριπλοῦν ταλάκ“ καλουμένη ἄδικος μὲν ἐστὶ καὶ κατὰ τοὺς νόμους, ἀπαγορευτέα δέ ἐστίν. ἄρα τίς αὕτη ἡ ἐπιτήδευσις; τοῦτο μουσουλμάνος νόμος καθ' ὃν ἔξεστι τῷ ἀνδρὶ τὴν γυναῖκα ἀποπέμψαι ἐὰν οὗτος τρὶς τὸν λόγον “ταλάκ“ λέγει ἢ γράφει (ὁ λόγος αὐτὸς σημαίνει “τὴν γυναῖκα ἀποπέμψω). αὕτη δὲ ἡ ἐπιτήδευσις τοσαύτην ροπὴν εἶχεν ὥστε πολλάκις οἱ ἄνδρες τὰς γυναῖκας ἀπέπεμπον οὐκ ἐναντίον αὐτῶν στάντες ἀλλὰ διὰ ἐπιστολῆς καὶ διὰ Facebook καὶ Whatsapp.

τοῦ ἀγγέλματος ἀγγελθέντος, ὁ τῆς Ἰνδίας πρωθυπουργὸς Ναένδρα Μόδι ἔγραψεν ἐν Twitter ὅτι αὕτη ἡ τῶν δικαστῶν κρίσις βελτίστη εἶη ἅτε τὴν γυναῖκα τῷ ἀνδρὶ ἐξισοῦσα (τὸ “τριπλοῦν ταλάκ“ ἐν πολλαῖς μουσουλμάναις χώραις ἀπαγορεύεται, παραδείγματος ἕνεκα ἐν τῇ Σαουδὶ Ἀραβίᾳ καὶ ἐν τῷ γειτοσύνῳ Πακιστᾶν).

πολλάκις ἐν τῇ Ἰνδίᾳ ἔριδας ἔχουσιν οἱ τῆς χώρας δικασταὶ καὶ οἱ τῶν θεοσεβῶν ἄρχοντες, οὗτοι μὲν γὰρ ἐπὶ τοὺς πολίτας πολλὴν ροπὴν ἔχουσιν, ἄλλους τε καὶ τοὺς ἐν μικραῖς κόμαις ἐνοικοῦντας, οἱ δὲ νόμοι αὐτῶν πολλάκις τῇ τῆς χώρας πολιτείᾳ οὐ συμφωνοῦσιν.

## Βορειοκορεάνον πύραυλον ὑπὲρ τῆς Ἰαπωνίας πέτεται

29 Αὐγούστου 2017



Τήμερον οί τῆς Βορείας Κορέας ἄρχοντες (ἴσως δέοι ἂν “ὁ μόνος τῆς Β.Κ. ἄρχων“ λέγειν) πυρηνικὸν πύραυλον ἀνεΐσαν ὃ ὑπὲρ τῆς Ἰαπωνίας ἔπτετο, ὑπὲρ τῆς νήσου Ὀκκαΐδο. πρῶτὸ μὲν τοῦ πυραύλου ἤδη ἐν τῷ ἀέρι ὄντος οἱ μεγαφῶνοι ἤρξαντο τοῖς πολίταις παραινοῦντες ἔνδον τῶν οἰκιῶν μένειν ἢ ὅπου τύχοιεν ἂν ὄντες, οὐδὲς γὰρ ἤδει πότερον τοῦτο τὸ πύραυλον εἰς τὴν Ἰαπωνίαν καταπεσεῖσθαι μέλλοι ἢ οὐ, τέλος δὲ τὸ πύραυλον εἰς τὴν θάλατταν κατέπεσεν.

ὡς μὲν ἐπὶ τὸ πολὺ ἢ μὲν Ἰαπωνία οὐδενὸς ποιεῖται περὶ τούτων τῶν βολῶν, ὁ δὲ τῆς χώρας πρωθυπουργὸς Σίνζο Ἄβε πολλάκις τὸ ἀκράτισμα ἐσθίει ἅμα ἀγγέλματα περὶ βολῶν τοιούτων ἀκούων, πάντων εἰδότην ὅτι ἡ Β.Κ. ἀεὶ τὰς γειτοσύνας χώρας ἐκπλήττειν πειρᾶται, τήμερον δὲ τὸ πύραυλον τὸν τῆς χώρας οὐρανὸν διέπτετο, τοῦτο δὲ πάντα μεταβάλλει, τὸ γὰρ πύραυλον ἐδυνήθη ἂν εἰς τὴν Ἰαπωνίαν εἰσπεσεῖν. ὁ Σ. Ἄβε εἶπεν αὐτίκα ὅτι αὕτη ἡ βολὴ ἀληθῆς ἀπειλὴ εἶη, ἔπειτα δὲ τῷ προέδρῳ Δ. Τρᾶμπ τετταράκοντα λεπτὰ διὰ τοῦ τηλεφώνου διελέχθη. μετὰ τοῦτον τὸν διάλογον οἱ δύο ἄρχοντες συλλογὴν τοῦ τῆς τῶν Ἡνωμένων Ἐθνῶν Ἀσφαλείας Συμβουλίου συνεκάλεσαν.

ὁ μὲν τοῦ νῦν ἄρχοντος πατὴρ ἐκκαίδεκα πύραυλα ἀνεῖναι ἐκέλευσεν ἑπτακαίδεκα ἐτῶν, ὁ δὲ νῦν ἄρχων ἤδη ὀκτωκαίδεκα πύραυλα ἀνεῖναι κεκέλευκε τούτου τοῦ ἔτους οὐκέτι τελευτήσαντος.

## Ἀντιλογία ἐν τῇ τοῦ ἀνατέλλοντος ἡλίου χώρα

5 Σεπτεμβρίου 2017



Ἡ βασίλη Μάκο, ἡ τοῦ τῆς Ἰαπωνίας βασιλέως Ἀκίτο θυγατριδῆ, ἠγγειλε χθὲς ὅτι γαμεῖσθαι μέλλοι τῷ Κεϊ Κομοῦρο, ἀνδρὶ ᾧ ἐν τῷ πανεπιστημίῳ τὸ πρότερον συνέμαθεν. ὡς μὲν ἐπὶ τὸ πολὺ, ἀνθρώπου τινὸς τοῦ βασιλικοῦ γένους γαμεῖσθαι μέλλοντος τὸ ἄγγελμα ἀεὶ ἀξιόλογόν

ἔστι τοῖς τῆς χώρας πολίταις, τοῦτο δὲ τὸ ἄγγελμα ἀξιολογώτερον ἐγένετο τοῦ δέοντος διότι ὁ Κ. Κομοῦρο οὐδὲν βασιλικῷ αἵματος ἔχει διὰ τῶν φλεβῶν διαρρῦον.

πολλάκις ἐν πάσῃ τῇ οἰκουμένῃ, ἐν πολλαῖς χώραις, οἱ ἄνθρωποι τοῦ βασιλικῷ τῆς χώρας γένους, ἀνθρώπους οἱ οὐδαμῶς βασιλεῖοι ὄντες τυγχάνουσιν γήμαντες, τοιοῦτοι ὄντες διαμένουσιν οἷοι τὸ πρότερον, ἀλλὰ...

ἐκ τοῦ 1947ου ἔτους νόμος κεῖται παρὰ τῇ Βασιλικῇ τῆς Ἰαπωνίας Οἰκία καθ' ὃν, ἐὰν γυνὴ τοῦ βασιλικῷ γένους ἀνδρὶ τινι μὴ βασιλικῷ ὄντι γαμῆται, αὐτίκα αὕτη ἢ γυνὴ οὐδαμῶς μὲν βασιλικὴ ὑπὸ τῶν συγγενῶν νομίζεται, πάντα δὲ τὰ βασιλικὰ δίκαια ἀποβάλλει. τὸ δὲ χεῖριστον τόδε ἐστίν, ὅτι οὗτος ὁ νόμος μόνον παρὰ ταῖς γυναῖξι κυροῦται, πολλοὶ δὲ ταύτην τὴν διαφορὰν μέμφονται ὡς ἄδικον οὔσαν.

ἢ μὲν βασίλῃ Μάκο ἐν μουσεῖῳ τινὶ ἐν τῇ πρωτεύουσῃ Τόκιο ἐργάζεται, ὁ δὲ Κ. Κομοῦρο σύνδικός ἐστι καὶ ἐν τῇ πόλει Ἰοκοάμα οἰκεῖ.

## Ἡ ἐπιχείρησις WIFI4U τῆς Εὐρωπαϊκῆς Βουλῆς

13 Σεπτεμβρίου 2017



Ἡ Εὐρωπαϊκὴ Βουλὴ ἐδέξατο χθὲς ὃ ἤδη πάλαι πολλοὶ βουλευταὶ προέθεσαν· τὸν εἰς τὸ διαδίκτυον σύνδεσμον βελτιοῦν ἐν τοῖς δημοσίοις τόποις ἵνα οἱ πολῖται οἷσσισι ἂν τὸ νῦν τῷ διαδικτύῳ συνάπτεσθαι μὴ ἐξῆ ταύτην τὴν χρεῖαν προῖκα ἔχειν δύνωνται.

τῶν μὲν ἐμπείρων εἰπόντων ὅτι ἢ τε Ἰαπωνία καὶ ἢ Νοτία Κορέα βέλτιον περὶ τούτου πράττουσιν ἢ αἱ πλεῖστα τῶν Εὐρωπαϊκῶν χωρῶν, ἔδοξε τῇ Ε. Β. ταύτην τὴν ἐπιχείρησιν

προθεΐναι, οί δὲ τῆς ἐπιχειρήσεως ἄρχοντες ἐν νῶ ἔχουσιν ἑκατὸν καὶ εἴκοσι ἑκατομμύρια Εὐρῶν νομισμάτων εἰς ταύτην τὴν ἐπιχείρησιν τριῶν ἐτῶν εἰσθεΐναι.

τὸ τῆς ἐπιχειρήσεως ὄνομα WIFI4U ἐστίν, ὁ δὲ σκόπος τότε ἐστίν, τὸ ἀσύρματον σύνδεσμον οὐ μόνον ἐν ταῖς μεγάλαις πόλεσι διορθοῦν ἀλλὰ καὶ ταύτην τὴν χρεΐαν καθιστάναι ὅπου ἂν νῦν μὴ ὑπάρχη. ὁ Ἰώσεφ Weidenholzer, Αὐστριακὸς τῆς Ε. Β. βουλευτῆς, εἶπεν ὅτι τὸ βέλτιον εἶη ἂν οὐ μόνον πᾶσας τὰς τῆς Εὐρωπαϊκῆς Ἐνώσεως χώρας τὴν αὐτὴν συνδέσμου δύναμιν ἀλλὰ καὶ πάντα τὰ ἐντὸς ἐκάστης χώρας μέρη τὴν αὐτὴν ἔχειν.

## Ἄγγελμά τι τὴν Μελανίαν Τρᾶμπ ταράττει

19 Σεπτεμβρίου 2017



“Νομίζοις ἂν ὅποῖος γενέσθαι ἂν δύνασθαι εἰ τὴν Ἀγγλικὴν γλῶτταν γνοίης καὶ εἰ μόνον μικρόν.”

τοῦτό ἐστίν ὃ ὑπὸ φωτογραφίας ἔγραψαν τῆς Μελανίας Τρᾶμπ, τῆς τοῦ Δόναλδ Τρᾶμπ γυναικός. ταύτην τὴν φωτογραφίαν τούτους τοὺς λόγους δεικνῦσαν ἔξεστιν ἐν τῇ Κροατία ἰδεῖν τοῖς διὰ τῶν τῆς πρωτεύουσας Ζάγρεβ ὁδῶν βαίνουσιν. ἄρα τίς αὐτὴν ἀνέθηκεν; ἀκαδημία τις ἐν ἧ τὴν Ἀγγλικὴν γλῶτταν διδάσκουσιν, βούλονται γὰρ τοῖς δυνατοῖς μαθηταῖς δεῖξαι ὅπόσου ἀξίου ἐστὶ ταύτην τὴν γλῶτταν γνῶναι.

ὅμως δὲ τοῦτο τὴν Μ. Τ. μάλιστα ἐτάραξεν, ἀπειλεῖ δὲ νῦν τοῦτο εἰς δικαστήριον ἄγειν ἐὰν μὴ ταύτην τὴν φωτογραφίαν ἐξέλωσιν.

ἀλλὰ διὰ τί αὕτη ἡ ἀκαδημία τὴν Μ. Τ. προεΐλετο ἵνα τὰ τῆς Ἀγγλικῆς γλώττης μαθήματα ἀγγέλλοι; διότι ἡ Μ. Τ. ἐν μὲν τῇ γειτοσύνη χώρᾳ Σλοβενία ἐγένετο (τὸ τότε ὄνομα αὐτῆς ἦν

Melanija Knavs), ἔπειτα δὲ ἐν ταῖς ΗΑΠ μετοικήσασα τὴν Ἀμερικανὴν πολιτείαν τῷ 2006ῳ ἔτει ἐδέξατο. οὐδένα οὖν λανθάνει τὸ ἄγγελμα ὃ αὕτη ἡ ἀκαδημία ἀνεῖναι βούλεται τόδε ὄν· “ἐὰν τὴν Ἀγγλικὴν γλῶτταν παρὰ ἡμῖν μανθάνης, δύνασαι ἢ τοῦ τῶν ΗΑΠ προέδρου γυνὴ γενέσθαι.”

## Δημογραφικὸν πρόβλημα ἐν τῇ Ῥωσσίᾳ

26 Σεπτεμβρίου 2017



Ἡ Ῥωσσία τοσαύτη ἐστὶν ὥστε οὐ πολλάκις περὶ τῆς ταύτης τῆς χώρας δημογραφίας διαλεγόμεθα· ὅμως δὲ οἱ ἔμπειροι ἀπαγγέλλουσι νῦν ὅτι ἡ χώρα προβλήματι μεγίστῳ ἐντεύξεσθαι μέλλει· τίνι προβλήματι; τῷ τῶν ἐνοικούντων ἀριθμῷ.

κατὰ μὲν τοὺς ἐμπείρους ὁ ἀριθμὸς ὁ τῶν πολιτῶν ἐν ἐργασίμῃ ἡλικίᾳ ὄντων καὶ φόρους τινόντων κατ' ἐνιαυτὸν μειοῦται ἐξ οὗ ἡ Σοβιετικὴ Ἑνωσις διελύθη, πάντες δὲ ἴσμεν ὅτι τοῦτο σημαίνει· τῶν πλείστων πολιτῶν ἤδη διὰ τὴν ἡλικίαν τοῦ ἐργάζεσθαι παυσαμένων (χρήματα οὖν δεχομένων ἀντὶ τοῦ τίνειν), οὐχ ἱκανοὶ ἐργαστῆαι παρέσονται οἵτινες ἂν φόρους τίνωσιν.

τοῦτο δὲ τὸ πρόβλημα διπλῆν αἰτίαν ἔχει· πρῶτον μὲν, πολλοὶ Ῥωστικοὶ πολῖται οὐ βούλονται ἐκγόνους ἔχειν, λέγουσι γὰρ ὅτι πολλὰ χρήματα δεῖ ἔχειν ἵνα παῖδα παιδεύωσιν, διὰ δὲ τοῦτο καθ' ἡμέραν οἱ ταύτης τῆς χώρας πολῖται μείονας παῖδας ἔχουσιν.

ἔπειτα δὲ καὶ ὁ τῶν μετοίκων ἀριθμὸς μειοῦται· πρῶτον μὲν λύσις τις ἀπὸ τοῦ αὐτομάτου ἐκ τῶν προσόρων χωρῶν ἀφίκετο, πολλοὶ γὰρ μέτοικοι εἰς τὴν τότε καλουμένην “ Ῥωσσίαν τῶν πετροδολάρων “ μετανέστησαν. ὅμως δέ, τῆς οικονομικῆς δυστυχίας τῷ 2014ῳ ἔτει ἀρξάμενης, αὕτη ἡ ροὴ ἐτελεύτησεν, ἢ δὲ ἀρχὴ πειρᾶται νῦν αὖθις μετοίκους ἐφέλκεσθαι.

## Δεινὸς φόνος ἐν τῇ πόλει Las Vegas

3 Ὀκτωβρίου 2017



Τῇ Κυριακῇ τῆς νυκτὸς ἐν τῇ πόλει Las Vegas, μουσικῆς ἐορτῆς τότε ὑπαρχούσης, ἀνθρωπὸς τις οὗ τὸ ὄνομα Stephen Paddock ἐστὶν ἐξαίφνης ἐπὶ τοὺς τῆς ἐορτῆς θεατὰς πυροβολῶν ἤρξατο οἱ πρὸ τοῦ θεάτρου παρήσαν, ἴσως εἴκοσι καὶ χίλιοι ἀνθρωποι. ὁ τρομοκράτης ἐκ θυρίδος τινὸς τοῦ πανδοκείου ἐπυροβόλει ἐν ᾧ ἤδη τὴν τετάρτην ἡμέραν ὄκει, ἐκεῖθεν δὲ ράδιον ἦν αὐτῷ τὸ πεδῖον ἰδεῖν ἐν ᾧ οἱ θεαταὶ τῇ ἐορτῇ παρήσαν οὐδὲν ὑποπτεύοντες. τῶν δὲ πρώτων πυροβολῶν ἀκουσθεισῶν, τῶν θεατῶν οἱ μὲν ἔνθα καὶ ἔνθα ἔτρεχον, οἱ δὲ ἐκεῖ ἔμμενον ἐν τῷ πεδίῳ οὐκ εἰδότες ὅ τι ἄμεινον εἴη ποιεῖν, οὐδενὸς εἰδότης ὁπόθεν ἢ πυροβόλησις ἦκοι.

οἱ φύλακες ταχέως ἐπύθοντο ὁπόθεν, εἰς δὲ τὸ πανδοκεῖον εἰσελθόντες τὸν τρομοκράτην ἐν τῷ οἰκίματι ἠῦρον ἤδη ἀποθανόντα, ἑαυτὸν γὰρ ἀπέκτεινε πρὶν τοὺς φύλακας εἰσελθεῖν. πεντήκοντα μὲν καὶ ἑννέα ἀνθρωποι ὑπ' αὐτοῦ ἀπέθανον, πεντακόσιοι δὲ ἄλλοι ἐτρώθησαν. ἐν δὲ τῷ οἰκίματι οὐ μόνον ἑπτακαίδεκα ὄπλα ἠῦρον ἀλλὰ καὶ ὑγρὰ οἷς χρῆσθαι ἔξεστι πρὸς τὸ βόμβας παρασκευάζειν.

περὶ δὲ τῆς αἰτίας; οὐδὲν γινώσκομεν, οὗτος γὰρ ὁ ἀνὴρ, ἐξήκοντα καὶ τέτταρα ἔτη γεγονώς, οὐδέποτε τὸ πρότερον οὐδένα ἠδικήκει, οὐδὲν κακὸν ἐπεποιήκει... ἀλλὰ ἐξαίφνης ἄνευ λόγου δεινὸς φονεὺς ἐγένετο. ὁ ἀδελφὸς αὐτοῦ εἶπε τοῖς δημοσιογράφοις ὅτι οὐκ εἰδείη διὰ ὅ τι ἀπροσδοκῆτως ὁ ἀδελφὸς τοιοῦτος ἐγένετο.

## Ἡ Τουρκία στρατιώτας εἰς τὴν Συρίαν εἰσπέμπει

10 Ὀκτωβρίου 2017





Ὁ τοῦ Τούρκου στρατεύματος φερέφωνος εἶπε χθὲς τῇ Δευτέρᾳ ὅτι Τούρκοι στρατιῶται, δύο ἡμέρας παρὰ τῷ ὄρφ παρασκευασάμενοι, εἰς τὴν Συρίαν εἰσέλθοιεν, εἰς τὸν δῆμον Ἰδλεβ καλούμενον, ἐν ᾧ τὸ Ἄλ Καϊδα μεγάλην ῥοπὴν ἔχει. ὁ τῆς Τουρκίας ἄρχων, πρὶν τοὺς στρατιώτας εἰς τὴν Συρίαν εἰσπέμπειν, περὶ τούτου τῇ τε Ῥωσσίᾳ καὶ τῷ Ἰρᾶν διελέχθη· λέγεται δὲ ὅτι τὸ τούτου τοῦ στρατηγήματος τέλος οὐδαμῶς τὸ Ἄλ Καϊδά ἐστίν, ὁ γὰρ Ἐρδογᾶν πειρᾷ μὴ τοὺς ἐν τῇ Συρίᾳ Κούρδους (οἷς αἱ ΗΑΠ βοηθοῦσιν) εἰς τὴν παραλίαν ἀφίκωνται κωλύειν.

τοῦτο τὸ στρατήγημα οὐδαμῶς νέον τι ἐστὶν ἀλλὰ ἡ διαδοχὴ ἐκείνου οὗ τῷ προτέρῳ ἔτει ἡ Τουρκία ἤρξατο, “ἡ τοῦ Εὐφράτου ἀσπίς“ καλουμένου, τότε γὰρ ὁ Τούρκος στρατὸς ἐμαχέσατο οὐ μόνον πρὸς τὸ Ἰσλαμικὸν Κράτος ἀλλὰ καὶ πρὸς τοὺς ἐν τῇ Συρίᾳ Κούρδους.

ὅμως δὲ πάντες τὸ αὐτὸ ἐρώτημα ἐρωτῶσιν, πότερον ὁ Ἐρδογᾶν καὶ ὁ Ἀσᾶδ φίλοι εἰσὶν ἢ πολέμιοι, ῥᾶστη δὲ ἐστὶν ἡ ἀπόκρισις· πρότερον μὲν πολεμιώτατοι ἦσαν, νῦν δέ, καίπερ οὐδαμῶς ἐξὸν λέγειν ὅτι φίλοι τε καὶ σύμμαχοί εἰσιν, λέγοιμεν ἂν ὅτι ἀλλήλους ἀνέχονται τῆς ἀνάγκης ἕνεκα. ἄρα τίς ἐστὶν αὕτη ἡ ἀνάγκη; ἡ κοινὴ πρὸς τὸν Ποῦτιν φιλία, νῦν δὲ ἡ προσποιουμένη τοῦ Ἐρδογᾶν πρὸς τὸν Ἀσᾶδ φιλία διὰ τοῦ Ποῦτιν πορεύεται.

## Νέα ἀποίκισις ἐν τῇ πόλει Χεβρῶνι

17 Ὀκτωβρίου 2017



Τὸ πρῶτον ἐκ τοῦ 2002ου ἔτους ἡ τοῦ Ἰσραὴλ ἀρχὴ ἐξουσίαν δέδωκε τῶ οἰκήματα νέα ἐν τῇ πόλει Χεβρῶνι οἰκοδομεῖν. αὕτη ἡ πόλις ἐν μὲν τῇ Δυτικῇ Ὀχθῇ κεῖται, πολλοῖς δὲ σύμβολόν ἐστι τῆς τοῦ Ἰσραὴλ πράξεως ἐν ταύτῃ τῇ χώρᾳ. κατὰ δὲ τὴν ἐταιρείαν “Εἰρήνη νῦν” καλουμένην (Ἰσραηλινὴ ἐταιρεία ἐστὶν ἢ ταῖς ἀποίκους ἀνθίσταται, νομίζονται γὰρ τὰς ἀποίκους πρόκλησιν εἶναι), ἡ ἀρχὴ ἐξουσίαν δέδωκεν ἵνα τριάκοντα καὶ ἓν νέα οἰκήματα οἰκοδομῶσιν ἐν τῇ ὁδῷ Shuhada, συμβολικῇ ὁδῷ ἅτε πρὸς τὸν τῶν Πατριαρχῶν Τάφον φερούση, ἔνδοξον δὴ τόπον ὃν οἱ τε Ἰουδαῖοι καὶ οἱ Μουσουλμάνοι τιμῶσιν, παραδίδεται γὰρ ὅτι τὸ τοῦ Ἀβραᾶμ σῶμα, πατὴρ τοῦ τε Ἰουδαισμοῦ καὶ τοῦ Ἰσλάμ, ἐκεῖ κεῖται.

ἐν τῇ Χεβρῶνι νῦν 800 Ἰουδαῖοι ἄποικοι παρὰ τοῖς Παλαιστίνους πολίταις οἰκοῦσιν, ὧν τὸ πλῆθος διακοσίας χιλιάδας ἐξαριθμεῖ, συνεχῶς δὲ ἀλλήλοις ἔφοδοι γίνονται· τῷ μὲν 1929ῳ ἔτει 69 Ἰουδαῖοι ὑπὸ τῶν Ἀράβων ἀπέθανον, τούτου δὲ γενομένου ὁ τῶν ἐκεῖ Ἰουδαίων ἀριθμὸς κατ' ἐνιαυτὸν ἐμειοῦτο, ἕως ἐν τῷ οὕτῳ καλουμένῳ “Πολέμῳ τῶν Ἐξ ἡμερῶν” τὸ Ἰσραὴλ τὴν πόλιν εἴλεν· τῆς δὲ πόλεως αἰρεθείσης, τὸ Ἰσραὴλ ἀποικίσεις καταθεῖναι ἤρξατο, ὃ πρόβλημα μέγα ταχέως ἐγένετο· παραδείγματος ἕνεκα, τῷ 1994ῳ ἔτει ἄποικός τις, Baruch Goldstein, εἴκοσι καὶ ἑννέα Παλαιστίνους ἀπέκτεινεν, καθ' ἡμέραν δὲ ἀναγιγνώσκωμεν ἐν ταῖς ἐφημερίσι περὶ ἐν ταύτῃ τῇ πόλει ἀποθανόντων.

## Ὁ Σίνζο Ἄβε ἐν ταῖς ἀρχαιεσῖαις νικᾷ

24 Ὀκτωβρίου 2017



Ὁ Σίνζο Ἄβε παντελῶς ἐν ταῖς ἀρχαιρεσίαις τῇ Κυριακῇ ἐν τῇ Ἰαπωνίᾳ γενομέναις ἐνίκησεν, αὕτη δὲ ἡ νίκη ῥαδίαν ὁδὸν παρέξει αὐτῷ εἰς τὸ βούλευμα ὃ ἐν νῶ ἐπιτελεῖν ἔχει· τὴν πολιτείαν μεταβάλλειν.

τῶν 465 τῆς Βουλῆς καθεδρῶν ὁ Σ. Α. τὰς πλείστας καθέξει, 313, ὃ αὐτὸν ἐάσει τοῦτο δρᾶν καὶ ἐὰν πάντα τὰ ἄλλα κόμματα ἀνθιστῆται. τί δὲ σημαίνει αὕτη ἡ μεταβολή; κατὰ μὲν τὸν Σ. Α. ἡ πολιτεία εἰρηνικωτέρα ἐστὶ τοῦ δέοντος, βούλεται δὲ αὐτὴν μεταβάλλειν ἵνα ἐξῆ τῇ συνεχῶς ἀύξανομένη τῆς Βορείας Κορέας ἀπειλῇ ἀνθίστασθαι, ἡ γὰρ νῦν πολιτεία οὐ μὲν ἔᾶ τὸ στράτευμα ἔξω τῶν ὄρων πέμψαι, ἔᾶ δὲ μόνον τὴν χώραν αὐτὴν φυλάττειν, κατὰ δὲ τὸν Σ. Α. δεῖ ἐνίστε τὸ στράτευμα ἔξω τῶν ὄρων πέμψαι ὅπως τὴν τῆς χώρας ἀσφάλειαν φυλάττη.

τῆς νίκης ἤδη ἀγγελθείσης, ὁ Σ. Α. εἶπε τοῖς δημοσιογράφοις ὅτι “ἐπιμελήσομαι ὅπως ὁ δῆμος καὶ ἡ χώρα σοοὶ τε καὶ ὑγιεῖς ἔσονται.” καὶ εἰ ἐνίστε ἡ Βορεία Κορέα ἠπειλεῖ τὴν πόλιν Τόκιο πυρηνικῶ πυραύλῳ διαφθεῖραι, οὐδεὶς πολλοῦ ταύτας τὰς ἀπειλὰς ἐποιεῖτο... μέχρι οὗ νεωστὶ δύο πύραυλα ἀπὸ τῆς Β. Κ. ἀνέντα ὑπὲρ τῆς Hokkaido νήσου ἔπετο, αὕτη δὲ ἡ συντυχία ἀπέδειξε τὸ ἀμυντήριον τῆς Ἰαπωνίας σύστημα οὐχ ἰκανὸν ὄν, οὐδὲ γὰρ ἐπειράσαντο αὐτὰ καταβαλεῖν· νῦν δὲ φοβοῦνται οἱ πολῖται μὴ αὐτὰ αἱ ἀπειλαὶ τυγχάνωσιν ἀληθεῖς οὔσαι.

## Ἄμιλλα ἐν τῷ Βορδῷ πρὸς τοὺς Παρισίνους

31 Ὀκτωβρίου 2017



Πρόβλημα νεωστὶ ἐγένετο ἐν τῇ πόλει Βορδὸ, ἐν τῇ Γαλλίᾳ, ἔνιοι γὰρ ταύτης τῆς πόλεως δημόσιοι οἰκηταὶ ἄρχονται λέγοντες τὴν φράσιν “ὦ Παρισίνε, οἴκαδε ἐπανελθέ“, τοῦτο δὲ οὐ μόνον λέγουσιν ἀλλὰ καὶ ἐπὶ τοῖς τοίχοις γράφουσιν. τί ἐστὶ τὸ πρόβλημα; ἴσως βέλτιον εἶη ἂν ἐρωτᾶν πόθεν ἐγένετο ἢ πῶς ἀφίκετο.

τὸ πρόβλημα τῷ TGV (ὃ τῇ Γαλλικῇ γλώττῃ “σιδηρόδρομος ὑψηλῆς ταχυτήτος“ σημαίνει) ἀφίκετο.

οἱ ταύτης τῆς πόλεως πολῖται νῦν ἄμιλλαν πρὸς τοὺς Παρισίνους διὰ τάδε ἔχουσιν· ἐξὸν νῦν τῷ TGV ἀπὸ τῆς πρωτεύουσας εἰς τὸ Βορδὸ δυοῖν ὥραιν ἀφίκεσθαι, πολλοὶ Παρισίνοι οὖς οὐ δεῖ καθ' ἡμέραν ἐν τῷ Παρίσι παρεῖναι προαιροῦνται ἐν μὲν τῷ Βορδὸ οἰκεῖν, πρὸς δὲ τὴν πρωτεύουσαν ἴσως δις ἢ τρίς καθ' ἑβδομάδα πορεύεσθαι. τί τότε συμβαίνει; οὗτοι οἱ Παρισίνοι ἐν τῷ Βορδὸ οἰκεῖν προαιρούμενοι πλούσιοι πολῖται ὡς ἐπὶ τὸ πολὺ εἰσιν οἱ πλείονα χρήματα προσφέρειν δύνανται ὥστ' ἂν ἐθέλῃ αὐτοῖς οἴκημα πωλεῖν, οὕτω δὲ τὰ τῶν οἰκιῶν τιμήματα πλείον τοῦ δέοντος κατ' ἔτος αὐξάνεται· καὶ δὴ καὶ οὐ μόνον αὕτη ἡ αὕξισις παρὰ τοῖς τῶν οἰκημάτων τιμήμασι γίγνεται ἀλλὰ καὶ παρὰ πᾶσιν· ὀσοπωλοῖσι τε καὶ πανδοκείοις καὶ καπηλείοις κτλ.

τοῦτο δὲ μέγιστον τοῖς τοῦ πανεπιστημίου μαθηταῖς πρόβλημά ἐστίν, ἔνιοι γὰρ τῆς πόλεως δῆμοι, οἷον ὁ δῆμος Saint Michel, παντελῶς μετεβλήθησαν καὶ νέοι δῆμοι γεγεννημένοι εἰσὶν οὗ μόνου τοῖς νέοις πλουσίοις ἀφικομένοις οἰκεῖν ἔξεστι τῶν ὑψηλῶν τιμημάτων ἕνεκα.

## Ἡ πόλις Ἰαν-ἄν αὐξάνεται

7 Νοεμβρίου 2017



Τῆς τοῦ κοινωτιστικοῦ τῆς Κίνας κόμματος συνόδου ἤδη τελευτησάσης πάντες οἱ ἔμπειροι τόδε ὁμολογοῦσιν, ὅτι τὸ μὲν κόμμα μάλιστα ὑγιαίνει, ἡ δὲ ταραχὴ ἢ (ἤδη πάλαι) κατὰ τοὺς ἐσπερίους ἐμπείρους ἀφίξεσθαι ἐμελλεν οὐδέποτε ἀφίκετο, τοῦτο δὲ τὸ κόμμα ἤδη τὸ ἑβδομηκοστὸν ἔτος τῆς Σίνας ἄρχει, τῆς χώρας πλείους ἐνοίκους ἐχούσης ἢ ἄλλης τινὸς ἐν τῇ οἰκουμένη. ἡ Σίνα νεωτέρα χώρα γεγένηται (παραδείγματος ἕνεκα, ἐν τῇ φωτογραφίᾳ ἰδεῖν ἔξεστι Σίνους πολίτας πρὸ τοῦ Μάο ἀνδριάντος Harley-Davidson ἐλαύνοντας).

ἐν δὲ ταύτῃ τῇ συνόδῳ μάλα διελέξαντο οἱ τοῦ κόμματος ἐταῖροι περὶ τῆς πόλεως Ἰαν-ἄν, ταύτην γὰρ τὴν πόλιν νομίζουσι τὸ κέντρον εἶναι τοῦ περὶ τούτου τοῦ κόμματος μυθολογήματος, καὶ εἰ τὸ κόμμα αὐτὸ οὐκ ἐκεῖ ἀλλὰ ἐν τῇ πόλει Σιαγγαῖ ἐκτίσθη. ἀλλὰ διὰ τί;

τῷ 1934ῳ ἔτει τὸ μὲν τοῦ Ζιάγκ Και Σέκ στράτευμα τοὺς τοῦ Μάο στρατιώτας ἐπολιόρκουν ἐν τῇ μεσημβρίᾳ, ἐδέησε δὲ τότε τοὺς περὶ τὸν Μάο πρὸς τὸν βορεῖαν πολλὰ καὶ κακὰ πάσχοντας ἐκφυγεῖν, αὕτη δὲ ἡ φυγὴ “ἡ Μακρὰ Πορεία“ καλεῖται· οὗτοι δὲ εἰσιν οἱ θαυμαστοὶ τῆς πορείας ἀριθμοί, 12,700 χιλιόμετρα τὸ μῆκος οὐσης· τῶν 86,000 ἀνθρώπων οἱ ἀπῆλθον μόνον 8,000 εἰς τὴν πόλιν Ἰαν-ἄν ἀφίκοντο 370 ἡμέρας πορευθέντες. ἐκεῖ δὲ δώδεκα ἔτη ὁ Μάο, τοῖς τε τοῦ Ζιάγκ Και Σέκ καὶ τῇ Ἰαπωνίᾳ ἅμα μαχόμενος, τὴν τε ἑαυτοῦ ἀρχὴν ἔρρωσε καὶ τὸ στράτευμα παρεσκεύαζεν ὁ συχνῶ χρόνῳ ὕστερον τὸ Πεκίνον ἔλοι ἄν.

διὰ δὲ ταῦτα αὕτη ἡ πόλις οὗ νῦν δύο ἑκατομμύρια ἀνθρώπων οἰκοῦσι συμβολικὸν κέντρον ἐγένετο τοῖς τῆς χώρας ἄρχουσιν (κατ' ἐνιαυτὸν ταύτῃ τῇ πόλει τετταράκοντα ἑκατομμύρια ἀνθρώπων προσέρχονται), νῦν δὲ τοῖς τῆς συνόδου μετέχουσιν ἔδοξε τούτῳ ἔτι πλεῖον ἐπικουρεῖν.

**Οἱ Βρεταντικοὶ βουλευταὶ περὶ τοῦ Βρέξιτ ψηφίσονται**

14 Νοεμβρίου 2017



Περὶ τοῦ οὕτω καλουμένου Βρέξιτ καθ' ἡμέραν πλείονα ἀκούομεν, ἡ γὰρ διάστασις προσχωρεῖ, ἴσμεν δὲ ὅ τι ἐστὶ τὸ τοῦ προβλήματος κέντρον, ἴσμεν περὶ τίνος διπλῆν ἄμιλλαν συνεχῶς οἱ Βρεταννικοὶ βουλευταὶ ἔχουσιν, πρῶτον μὲν πότερον δεῖ τὸ Ἑνωμένον Βασίλειον τὴν Εὐρωπαϊκὴν Ἐνωσιν συνθήκας ποιησάμενον ἢ ἄνευ συνθηκῶν καταλιπεῖν (ὁ ἄρχων τῶν βουλομένων τὴν ΕΕ ἄνευ συνθηκῶν καταλιπεῖν ὁ Βόρις Ἰόνσων ἐστίν), δεῦτερον δὲ πότερον ἔξεσται, ἐὰν συνθῆκαι συγγράφονται, τῇ βουλῇ ψηφίζεσθαι ὡς αὐτὰς δεξομένη ἢ ἀποψηφισομένη.

τέλος δὲ τὴν ἀπόκρισιν ἤδη ἴσμεν, ὁ γὰρ Δαβίδ Δάβιεσ, ὁ τοῦ Βρέξιτ ὑπουργός, ἠγγειλεν νεωστὶ ὅτι ἐξέσοιτο τοῖς βουλευταῖς τὰς συνθήκας ψηφίζομένοις εἴτε δέχεσθαι εἴτε ἀπωθεῖν· νομίζουσι δὲ οἱ πολιτόλογοι τοῦτο τὸ ἄγγελμα νίκην εἶναι τῶν τῶ ἐν τῇ ΕΕ μένειν ἐπικουρούντων βουλευτῶν. κατὰ δὲ τὸν Δαβίδ Δάβιεσ, αὐταὶ αἱ συνθῆκαι νόμον προθήσουσι δεικνύοντα ὅ τι τοῖς τῆς ΕΕ πολίταις γενήσεται οἱ νῦν ἐν τῷ ΗΒ οἰκοῦσιν, ἀλλὰ αἱ συνθῆκαι κυρωθήσονται μόνον τῶν βουλευτῶν ἐθελόντων.

ἡ πρωθυπουργὸς Τερέσα Μαῖ περὶ τοῦ ἐν τῇ ἀρχῇ μένειν κινδυνεύει, οὐ γὰρ μόνον οἱ τῶν ἄλλων κομμάτων βουλευταὶ αὐτὴν ἐκ τῆς ἀρχῆς ἐκβαλεῖν πειρῶνται ἀλλὰ καὶ ἐντὸς τοῦ κόμματος αὐτοῦ ἔνιοι πάρεισιν ἐχθροὶ τῇ πρωθυπουργῷ, τετταράκοντα γὰρ βουλευταὶ εἰσιν οἱ τὸ αὐτὸ καὶ οἱ ἀνθιστάμενοι ποιεῖν ἐν νῷ ἔχουσιν, δέονται δὲ μόνον ἄλλων ὀκτὼ βουλευτῶν ἵνα τὴν πρωθυπουργὸν ἐκ τῆς ἀρχῆς ἐκψηφίζεσθαι δύνωνται.

## Ὁ Καρόλος Μάνσων ἀποθνήσκει

21 Νοεμβρίου 2017



Ὁ φονεὺς Καρόλος Μάνσων, τῶν ενδοξοτάτων τις δολοφόνων τῆς εικοστῆς ἑκατονταετίας, ἀπέθανε προχθὲς ἐν νοσοκομείῳ τινὶ ἐν τῇ Καλιφορνίᾳ, ἐν τῇ πόλει Bakersfield. ὁ ΚΜ κατεδικάσθη τῷ 1971ῳ ἔτει ὡς παρασκευάσας καὶ αἴτιος ὧν δολοφονιῶν ἑπτὰ.

οὗτος ὁ ἀνὴρ νεανίας τινὰς ἐλκύσας ἑταιρείαν κατέστησεν ἧς αὐτὸς ἄρχων ἐγένετο, μεγάλην δὲ ῥοπὴν ἐπὶ αὐτοὺς ἔχων ἔπεισε ἑπτὰ ἀνθρώπους ἀποκτεῖναι. ἔτι καὶ νῦν πολλοὶ θαυμάζουσιν ὅπως ἔπεισεν φονεὰς γενέσθαι νεανίας χρήματα ἔχοντας καὶ οὐδενὸς δεομένους· παραδείγματος ἕνεκα, ἡ Leslie van Houten, ἡ νεωτάτη (τότε μόνον ἑννεακαίδεκα ἔτη γεγονυῖα) τῶν περὶ τοῦ CM, εἶπεν πάλαι ὅτι αὐτοὺς πείσειε διαλεγόμενος ἀεὶ περὶ τῆς τοῦ νεωτερισμοῦ τινος ἄρχεσθαι ἐπιθυμίας. αὐτοὺς ἤδη πείσας, ὁ ΚΜ τὰς ΗΑΠ ἐτάραξε τῷ μηνὶ Αὐγούστῳ τοῦ 1969ου ἔτους· αὐτὸς δὲ καὶ οἱ περὶ αὐτοῦ ἑπτὰ ἀνθρώπους ἀπέκτειναν, ἄλλους τε καὶ τὴν ὑποκρίτην Sharon Tate, τὴν γυναῖκα τοῦ κινηματογραφικοῦ ἄρχοντος Roman Polanski καὶ μέλλουσαν τότε υἱὸν φύσειν.

πάντων τῶν τῆς ἑταιρείας κοινωνῶν καταληφθέντων, πρῶτον μὲν τοῦ ΚΜ κατέγνωσαν οἱ δικασταὶ θάνατον, ἔπειτα δέ, τούτου τοῦ κολάσματος ἐν τῇ Καλιφορνίᾳ ἀναιρεθέντος, αὐτοῦ κατεδίκασαν εἰσαεὶ ἐν τῷ δεσμοτηρίῳ μένειν· ἐν δὲ τῷ δεσμοτηρίῳ ὁ ΚΜ τὴν αὐτὴν δίαιταν ἤγεν καὶ τὸ πρότερον, πολλάκις γὰρ καὶ συνεχῶς ἐκολάζετο ἅτε κάκιστα πρὸς τοὺς ἄλλους δεσμώτας προσφερόμενος.

τῷ μηνὶ Ἰουλίῳ εἶπεν ὁ κινηματογραφικὸς ἄρχων Quentin Tarantino ὅτι τὸ ἐπιγιγνόμενον ἑαυτοῦ ἔργον περὶ τοῦ ΚΜ καὶ τῆς ἑταιρείας αὐτοῦ διαπερανοῖ.

**τὸ τὸν ἀπόρρητον λόγον ἐκφωνεῖν ἢ τὸ μὴ ἐκφωνεῖν;**

28 Νοεμβρίου 2017



Ὁ Ἄμλιτ, ἐν τῇ τραγωδίᾳ ὑπὸ τοῦ Σαίξπηρος γεγραμμένη, ἤρετο ἑαυτὸν ἅπαξ τὸ ἐνδοξότατον ἐρώτημα “τὸ εἶναι ἢ τὸ μὴ εἶναι; τοῦτό ἐρωτητέον ἐστίν.” ὁ Πάπας Φραγκίσκος, χθὲς εἰς τὴν Μιανμάρ ἀφικόμενος, ὁμοίους τινὰς λόγους ἑαυτῷ πολλάκις τε καὶ συνεχῶς ἐρωτᾷ ἐξ οὗ ταύτην τὴν πορείαν παρασκευάζειν ἤρξατο, οἱ δὲ λόγοι οἱ διὰ τῆς κεφαλῆς αὐτοῦ ἄνω καὶ κάτω διατρέχουσιν οἶδε εἰσίν· “τὸ τὸν ἀπόρρητον λόγον ἐκφωνεῖν ἢ τὸ μὴ ἐκφωνεῖν; τοῦτό ἐρωτητέον ἐστίν.”

ἀλλὰ... τὸν λόγον; τὸν ἀπόρρητον λόγον; τίνα λόγον; ὅδε ὁ λόγος ἐστίν· “ Ῥοχίγγυαι.” ἄρα τίνες εἰσίν οἱ Ῥοχίγγυαι;

οἱ Ῥοχίγγυαι, ἀπὸ Ἀράβων ἐμπόρων ἀπόγονοι, πολλὰς μὲν ἤδη ἑκατονταετίας ἐν τῇ Μιανμάρ ὤκηκασιν, ὅμως δὲ καίπερ ἐκεῖ οἰκοῦντες τὴν τῆς χώρας πολιτείαν οὐ δέχονται· ἡ δὲ αἰτία; λέγουσιν οἱ τῆς Μιανμάρ ἄρχοντες ὅτι οὐκ ἔξεστι τοῖς Ῥοχιγγύαις τεκμήριον παρέχειν ὡς πρὸ τοῦ 1823ου ἔτους ἐκεῖ οὗσιν· κατὰ μὲν τοὺς ἄρχοντας, οἱ Ῥοχιγγυαὶ μέτοικοί εἰσιν οἱ ποτε εἰς τὴν χώραν παρὰ τοὺς νόμους εἰσῆλθον ἀπὸ τοῦ Βαγγλαδὲς ἀφικόμενοι, ἡ δὲ ταύτης τῆς χώρας ἀρχὴ οὐ βούλεται αὐτοὺς δέχεσθαι· ἡ μὲν τῆς Μιανμάρ ἀρχὴ νομίζεται αὐτοὺς Βαγγλαδεσίους εἶναι, ἡ δὲ τοῦ Βαγγλαδὲς ἀρχὴ Μιανμάρους.

τῷ μηνὶ Αὐγούστῳ ὁ Πάπας εὖνοιαν πρὸς τοὺς Ῥοχιγγύας δημοσίᾳ ἐδήλωσεν, ἀλλὰ οὐ τὸ αὐτὸ ἐστὶ τοῦτο λέγειν ὅταν ἐν τῇ Ῥώμῃ ᾗς καὶ ὅταν ἐν τῇ Ῥαγγοῦν (τῇ τῆς Μιανμάρ πρωτεύουσιν). οἱ πλεῖστοι τῶν τῆς Μιανμάρ πολιτῶν Βουδισταὶ εἰσιν, οἱ δὲ ἱερεῖς ὑπέσχηται “ἀπόκρισιν τινα” δώσειν ἐὰν ὁ Πάπας τὸν ἀπόρρητον λόγον “ Ῥοχιγγυαὶ” ἐκφωνῇ (τῷ 2014ῳ ἔτει οἱ ἐν τέλει τοῦτον τὸν λόγον ἀπηγόρευσαν, δεῖ δὲ νῦν “Βεγγαλίες” λέγειν ἐὰν τοὺς Ῥοχιγγύας ὀνομάζειν βούλη).

τί ποιήσει νῦν ὁ Πάπας; πρόβλημα ἔχει, πολλοὶ γὰρ πάσης τῆς οἰκουμένης πολῖται καρτερῶς



αὐτὸν αἰτοῦσιν τῷ πρὸς τοὺς Ῥοχιγγύας διωγμῷ ἀνθίστασθαι καὶ ἄγγελμα ὑπὲρ αὐτῶν ἀγγέλλειν, ἀλλὰ... ἡ δικαιοσύνη καὶ ἡ διπλωματικὴ σχέσις οὐκ ἀεὶ τὸ αὐτὸ εἰσιν.

## Ἡ τῶν ΗΑΠ ἐν τῷ Ἰσραήλ πρεσβεία

5 Δεκεμβρίου 2017



Περὶ τοῦ ἐν τῇ Παλαιστίνη προβλήματος καθ' ἡμέραν ἀγγέλματα ἀκούομεν τε καὶ ἀναγιγνώσκομεν (ὡς ἐπὶ τὸ πολὺ ἀγγέλματα περὶ δυστυχιῶν), καὶ δὴ καὶ χαλεπώτατόν ἐστι συντυχεῖν ἀνθρώπῳ τινὶ ὅστις ἂν ἴσως μηδὲν εἰδῆ περὶ ἄλλων τε πολέμων καὶ ἄλλων διαφορῶν... ἀλλὰ ὅστις ἂν μὴ νομίζῃ πάντα περὶ τοῦ ἐν τῇ Παλαιστίνη προβλήματος ὡς ἀκριβέστατα εἰδέναι, πάντες γὰρ οἱ ἐν τῇ οἰκουμένῃ ἄνθρωποι νομίζουσιν αὐτοὶ ἐμπειρότατοι περὶ τούτου τοῦ προβλήματος εἶναι.

τούτου ῥηθέντος, τόδε ἐστὶ τὸ τελευταῖον ἄγγελμα·

ἡ τῶν ΗΑΠ πρεσβεία ἐν τῇ πόλει Τελ-Ἀβιβ κεῖται, ὃ οὐδένα ἐτάραττεν, αὕτη γὰρ ἡ πόλις πρωτεύουσα τῆς χώρας ἐστίν· νῦν δὲ ὁ Ἀμερικανὸς πρόεδρος Δ. Τρᾶμπ, συμβουλεύσας τὴν πρεσβείαν εἰς τὰ Ἱεροσόλυμα (τὴν “Ἁγίαν Πόλιν“ καλουμένην) μεταφέρειν, μικροῦ πολιτικοῦ σεισμοῦ παρὰ τοῖς Παλαιστίνους αἴτιος ἐγένετο· τούτου τοῦ ἀγγέλματος ἀγγελθέντος, οὐ μόνον οἱ Παλαιστίνου ἀλλὰ καὶ οἱ πλείστοι τῶν Μουσουλμάνων ἀρχόντων τούτῳ τῷ συμβουλευματι ταχέως ἀντέστησαν διότι τοῦτο ποιεῖν τὸ αὐτὸ εἶη ἂν καὶ λέγειν ὅτι τὰ Ἱεροσόλυμα πρωτεύουσα τοῦ Ἰσραήλ πόλις ἐστίν, ὃ οἱ Παλαιστίνου δέχεσθαι οὐδαμῶς δύνανται.


τὸ δὲ τῆς πόλεως μέρος “Ἀνατολικά Ἱεροσόλυμα“ καλούμενον ταύτης τῆς ἀμίλλης (τῷ ὄντι τῶν πλείστων ἀμίλλῶν) κέντρον τυγχάνει ὄν· κατὰ μὲν τοὺς Πλαιστίνους, δεῖ τοῦτο τὸ τῆς

πόλεως μέρος πρωτεύουσαν γενέσθαι τῆς μελλούσης Παλαιστίνης Χώρας, κατὰ δὲ τὸ Ἰσραῆλ τοῦτο τὸ τῆς πόλεως μέρος τοῖς Ἰουδαίοις προσκεῖται. τοῦτο τὸ ἀνατολικὸν μέρος τὸ Ἰσραῆλ πρῶτον μὲν ἐν τῷ καλουμένῳ “Πολέμῳ τῶν Ἑξ ἡμερῶν“ εἶλεν, τῷ 1967ῳ ἔτει, ἔπειτα δὲ τῷ 1980ῳ ἔτει τῇ χώρᾳ προσέθηκεν.

κατὰ τοὺς Μουσουλμάνους ἄρχοντας, ἐὰν ὁ Δ. Τρᾶμπ τὴν Ἀμερικανὴν πρεσβείαν εἰς τὰ Ἱεροσόλυμα μεταφέρῃ νέα ἰντιφάδα γενήσεται.

## Ἡ Σίνα στρατόπεδα τοῖς φυγᾶσι παρασκευάζει

12 Δεκεμβρίου 2017



Οἱ τῆς Σίνας ἄρχοντες ἐν νῷ ἔχουσι παρασκευάζειν ἐγγὺς τοῦ τῆς Βορείας Κορέας ὄρου πέντε στρατόπεδα ἵνα φυγάδας δέχωνται, φοβοῦνται γὰρ οἱ ἐν τέλει μὴ πολέμου τινὸς ἐν τῇ τῆς Κορέας χερσονήσῳ γενομένου μυρίοι Βορειοκορεάνοι πολῖται εἰς τὴν Σίναν εἰσφεύγωσιν. ἡ ἀρχὴ τῇ ἐπιχειρήσει China Mobile τὸ διαδίκτυον ἐν τούτοις τοῖς στρατοπέδοις ἐνθεῖναι ἐπιτέροφεν, διὰ δὲ τοῦτο ταχέως τὸ ἄγγελμα εἰς τὰς ἐσπέριαις χώρᾶς ἀφίκετο.

ὁ μεταξὺ τῆς Σίνας καὶ τῆς Β. Κορέας κείμενος ὄρος τοσοῦτός ἐστιν (τετρακόσια χιλιόμετρα τὸ μῆκος τυγχάνει ὧν) ὥστε ῥᾶστον γίνεταί τοῖς φυγᾶσι διαβαίνειν, ἄλλοθί τε καὶ διὰ τοῦ Τοῦμεν ποτάμου, τοῦ μὲν γὰρ θέρουσ οὐ βαθύτερός ἐστιν ἢ ὥστε μὴ ἐξεῖναι πεζῇ διαβαίνειν, τοῦ δὲ χειμῶνος πολλάκις πηκτὸς κεῖται.

ὡς ἐπὶ τὸ πολὺ ἢ μὲν Σίνα τοὺς τῆς Β.Κ. πολίτας καθ' ἡμέραν εἰς τὴν Σίναν παρανόμως εἰσελθόντας εἰς τὴν Β.Κ. πάλιν ἀναπέμπει (οἱ εὐθὺς εἰς τὸ δεσμοτήριον εἰσβάλλονται), οἵτινες

δ' ἂν τοὺς φύλακας φεύγωσι πειρῶνται διὰ τῆς Σίνας εἰς τὴν μεσημβρίαν πορεύεσθαι καὶ εἰς εἴτε τὴν Μιανμάρ εἴτε τὸ Λᾶος εἴτε τὸ Βιετνᾶμ ἀφικόμενοι ἐκεῖθεν πρὸς τὸ Σεοῦλ πέτεσθαι. πολλάκις μὲν ὁ ΗΕΟ τὴν Σίναν ἤτησε τοὺς φυγάδας δέχεσθαι καὶ μὴ πάλιν ἀναπέμπειν, νῦν δὲ ἡ Σίνα φαίνεται τοῦτο ποιεῖν ἐθέλουσα· ὅμως δὲ ὁ τῶν Ἐξωτερικῶν τῆς Σίνας ὑπουργὸς διεβεβαίωσατο ὅτι εἰ ἡ Σίνα δέχοιτο πάντας οἵτινες ἐκ τῆς Β. Κορέας φεύγουσιν ἢ τῆς χώρας οἰκονομία μάλα πάθοιτο ἂν.

## Τῷ Ὀβιδίῳ ἐπανελθεῖν ἔξεστιν

19 Δεκεμβρίου 2017



Τέλος ἔξεστι τῷ ποιητῇ Ὀβιδίῳ εἰς τὴν Ῥώμην ἐννόμως ἐπανελθεῖν, ἢ γὰρ τῆς πόλεως βουλή τὸ βούλευμα ὃ τὸν ποιητὴν εἰς φυγὴν ἀπέπεμψεν ἀνεῖλεν. ὅμως δὲ ὁ Ὀβίδιος εἰκότως μενεῖ οὐ μεμένηκε δισχίλια ἔτη, τέθνηκε γὰρ πάλαι.

ἄρα τί ἐγένετο ἐν τῷ τοῦ ποιητοῦ βίῳ; τί ἔπαθεν; καίπερ πολλῶν ἐμπείρων περὶ τούτου ἐν ἀμφιβόλῳ ὄντων, ὁ Καῖσαρ Αὐγουστος τὸν ποιητὴν κολάζειν βουλόμενος πρὸς μικρὰν πόλιν ἀπέπεμψεν, Τόμιν ὀνόματι (νῦν πόλις τῆς Ῥωμανίας ἐστίν, Κονσταντά ὀνόματι), ἐν ἧ δέκα ἔτη ἔμενεν μέχρι ὃ θάνατος αὐτὸν κατέλαβεν. νῦν ἢ τῆς Ῥώμης ἀρχή, βουλομένη τὸν ποιητὴν τιμᾶν, αὐτῷ συνέγνω.

καίπερ οὐδενὸς ἔτι καὶ νῦν τὴν τῆς ἐκβολῆς αἰτίαν ἀκριβῶς εἰδότος, ὁ ποιητὴς αὐτὸς ἔγραψεν ὅτι ἡ αἰτία “ποίημα καὶ ἀμάρτημα“ εἴη. ἄρα τί ἔγραψεν ὁ ἴσως τῷ Αὐγούστῳ μὴ ἀρέσκοι; σαφῶς μὲν οὐκ ἴσμεν, ἀλλὰ ὃ τι γράφοι τῷ Καίσαρι οὐκ ἤρρεσεν, ὃ δὲ ποιητὴς αὐτὸς λέγει ὅτι τοιοῦτο γράφειν ὃ τι ἂν τῷ Καίσαρι μὴ ἀρέσκη χειρόν ἐστίν ἢ ἄνθρωπον φονεύειν.

λέγεται ὅτι τῆς φυγῆς ἔνεκα, οὐκ ἐξὸν ταῖς ἐν τῇ Ῥώμῃ βιβλιοθήκαις χρῆσθαι, οὐκ ἐδυνήθη τὸ Ἡμερολόγιον ("Fasti" ῥωμαιστὶ) τελευτᾶν, ἵνα γὰρ τοῦτο τὸ ποίημα γράφοι ἔδει πολλὰ ἐξετάζειν· ὁμως δὲ ἄλλα πολλὰ ενδοξότατα ποιήματα ἐκείνῳ τῷ χρόνῳ ἔγραψεν.

ἀλλά, ὡς ἤδη εἵπομεν, ἄλλοι διαβεβαιοῦνται ὅτι ὁ Ὀβίδιος οὐδέποτε μὲν ἐκ τῆς Ῥώμης ἐξεβλήθη, ἀεὶ δὲ ἐν τῇ πόλει ἔμενεν.

## Περὶ τῆς Σρι Λάγκα

16 Ἰανουαρίου 2018



Πρὸς τὸ παρόν, οὐκέτι ἔξεσται ταῖς γυναιξὶν οἰνοπνευματώδη ποτὰ ὠνεῖσθαι, τῇ γὰρ ἕκτη ἡμέρα ἐξ οὗ ὁ τῆς Οἰκονομίας ὑπουργὸς τοῦτο μεταβάλλειν ἐπειράσατο ὁ τῆς χώρας πρόεδρος ἠνάγκασεν αὐτὸν ἐπανορθοῦν καὶ τῆς μεταβολῆς παντελῶς ἐπιλαθέσθαι.

κατὰ νόμον τινὰ τῷ 1979ῳ ἔτει τεθειμένον οὐκ ἔξεστιν οὔτε ταῖς γυναιξὶ οὔτε τοῖς φύλαξιν οὔτε τοῖς στρατιώταις οἰνοπνευματώδη ποτὰ ὠνεῖσθαι, κατὰ δὲ τὸν τῆς Οἰκονομίας ὑπουργὸν οὗτος ὁ νόμος οὐδὲν ἄλλο ποιεῖ ἢ τὴν “μέλαιναν ἀγορὰν“ αὐξάνειν καί, ἐκ τούτων, τὴν χώραν κωλύειν πολλοὺς φόρους εἰσδέχεσθαι.

διὰ ὃ τι ὁ πρόεδρος ἐξαίφνης τὸν τῆς Ο. ὑπουργὸν ἠγάγκασεν ἐπανορθοῦν ἀκριβῶς οὐκ ἴσμεν· ὁμως δὲ λέγετα ὅτι, τοῦ τῆς Ο. ὑπουργοῦ ταύτην τὴν ἀπροσδόκητον μεταβολὴν ἀγγείλαντος, οἱ βουδισταὶ σφόδρα τούτῳ τῷ νεωτερισμῷ ἠναντιώσαντο, οὐδένα δὲ λανθάνει τοῦτο αἴτιον γενόμενον.

ὁμως δὲ δεῖ τόδε εἰδέναί· τούτῳ τῷ νόμῳ οὐ πανταχῇ, καὶ εἰ ἰσχύει, πείθονται οἱ πολῖται· παραδείγματος ἔνεκα, καὶ ἐν τιμίοις ἐστιατορίοις καὶ ἐν δισκοθήκαις οὗ ὁ τῶν ξένων

περιηγητῶν ἀριθμὸς ἀεὶ μέγας τυγχάνει ὧν οἱ ἐκεῖ ἐργαζόμενοι ταῖς γυναῖξιν οἰνοπνευματώδη ποτὰ παρέχουσιν οὐδενὸς κωλύοντος.

## Μάχη ἐν τῷ ἀερολιμένῳ

23 Ἰανουαρίου 2018



Ἦδη ἴσμεν ὅ τι νῦν ἐν τῇ Τουρκίᾳ γίνεται, πάντες γὰρ περὶ τοῦ τῶν Κούρδων προβλήματος καθ' ἡμέραν ἀκούομεν, νῦν δὲ τοῦ Τούρκου προέδρου Ἐρδογᾶν νεωστὶ τὸ στράτευμα τοῖς ἐν τῇ Συρίᾳ οἰκοῦσι Κούρδοις ἐπιθεῖσθαι κελεύσαντος τοῦτο τὸ πρόβλημα ἔτι μᾶλλον αὐξήσεται. οἱ μὲν πλεῖστοι τῶν ἐν τῇ Συρίᾳ Κούρδων ἐν τῷ δήμῳ Ἀφρὶν καλουμένῳ οἰκοῦσιν, ὁ δὲ Ἐρδογᾶν πειρᾷ νῦν τοῦτον τὸν δῆμον βία κατέχειν, καίπερ ἐν ἄλλῃ χώρᾳ κείμενον.

τούτων οὕτως ἐχόντων, ἢ πρὸς ἀλλήλους ἔχθρα αὐξάνεται, ὃ πάντες συνιέναι ἔχομεν· ὅμως δὲ νῦν οὐ μόνον ἐν τῇ Τουρκίᾳ ἢ ἐν τῇ Συρίᾳ ἀλλὰ καὶ ἐν τῇ Γερμανίᾳ μάχονται· ποῦ τῆς Γερμανίας; ἐν τῇ πόλει Ἀννόβηρ· ποῦ τῆς πόλεως; ἐν τῷ ἀερολιμένῳ.

τῇ χθιζινῇ ἡμέρᾳ ἔνιοι Κούρδοι ἐν τῷ ἀερολιμένῳ πρὸ τοῦ τῆς ἐταιρείας Turkish Airlines ἐργαστηρίου διεδηλοῦντο οὗ πολλοὶ Τούρκοι πολῖται ἔμενον πρὶν εἰς τὸ ἀεροσκάφος εἰσβῆναι· οἱ μὲν διαδηλωταὶ ἐπὶ τὸν πρόεδρον Ἐρδογᾶν ἐβόων, ὃ τοῖς Τούρκοις πολίταις οἱ τότε ἔτυχον ἐκεῖ ἐστῶτες οὐκ ἤρεσαν, οὐδὲ δεῖ ἡμᾶς σοφωτάτους εἶναι ἵνα πυθώμεθα ὅ τι ἐγένετο· λακτίσματα καὶ πληγαὶ κτλ., εἰ δὲ οἱ φύλακες μὴ ἐμεσίτευσαν ἔτι καὶ νῦν ἐκεῖ διέμεινον ἂν μαχόμενοι. καὶ δὴ καὶ οὐδαμῶς μικρὰ ἄμιλλα ἐγένετο, διακόσιοι γὰρ ἄνθρωποι μετέσχον.

## Διπλωματικὴ ἄμιλλα Πολωνία-Ἰσραήλ

30 Ιανουαρίου 2018



Νεωστὶ ἡ τῆς Πολωνίας Βουλὴ νέον νόμον ἀπεδέξατο περὶ τοῦ Ὀλοκαυτώματος, τοῦτο δὲ διπλωματικὴν ἄμιλλαν πρὸς τὸ Ἰσραῆλ ἤνεγκεν. ὁ νέος νόμος κολάσει τοῦτον ὅστις ἂν λέγῃ ὅτι οἱ Πολωνοὶ πολῖται τοὺς νάζις ὠφέλησαν ἐν τῷ τοῖς Ἰουδαίοις ὄλεθρον ἐπιφέρειν.

πάντες ἴσμεν ὅτι ἐν τῷ Δευτέρῳ Παγκοσμίῳ Πολέμῳ ἡ Πολωνία ἐλευθέρα χώρα οὐδαμῶς ἦν, οἱ μὲν γὰρ νάζις εἰς τὴν χώραν εἰσβαλόντες τῇ πρώτῃ ἡμέρᾳ τοῦ μηνὸς Σεπτεμβρίου τοῦ 1939ου ἔτους τὸ ἥμισυ τῆς χώρας κατέλαβον (μετὰ δὲ πεντεκαίδεκα ἡμέρας ὁ Στάλιν ἐκ τῆς Ῥωσσίας εἰσβαλὼν τὸ ἄλλο ἥμισυ κατέλαβεν), μέχρι δὲ τοῦ τέλους κατεσχημένη χώρα ἔμενεν, καὶ δὴ καὶ τῷ 1944ῳ ἔτει ἡ πρωτεύουσα πόλις Βαρσοβία αὐτὴ διεφθάρη δημοτικῆς ἀναστάσεως γενομένης.

ὅμως δὲ ἔνιοι ἱστορικοὶ λέγουσιν ὅτι πολλοὶ Πολωνοί, καίπερ αὐτοὶ ὑπὸ τῶν νάζις κακῶς πάσχοντες, αὐτοῖς συνέπραξαν τοὺς Ἰουδαίους διώκουσιν· παραδείγματος ἕνεκα, ἡ ἱστορικὴ Ἡανὶ Dreifuss διαβεβαιοῦται ὅτι οἱ Πολωνοὶ πολῖται οἱ πολλοὺς Ἰουδαίους ἀπὸ τῶν νάζις ἀπέκρυσαν οὐ μόνον ἀπὸ τῶν νάζις ἀλλὰ καὶ ἀπὸ τῶν ἐαυτῶν Πολωνῶν γειτόνων αὐτοῦς ἀπέκρυσαν.

τῇ Πολωνῇ ἀρχῇ, βουλομένη ταύτῃ τῇ φήμῃ ἤδη πολλὰ ἔτη διαμενούσῃ τέλος θεῖναι, ἔδοξε νῦν τοῦτον τὸν νόμον ἀποδέχεσθαι· τοῦ δὲ νόμου ἀποδεχθέντος, ὁ μὲν τῶν Ἐξωτερικῶν Ἰσραηλινὸς ὑπουργὸς τὸν Πολωνὸν πρεσβευτὴν ἐκάλεσεν ὅπως τούτῳ ἐνισταῖτο, ὁ δὲ πρωθυπουργὸς Β. Νετανιάχου τὸν Πολωνὸν ὁμόλογον τηλεφωνικῶς ἐκάλεσεν ἵνα περὶ τούτου διαλέγοντο.

**Ὁ Ἐρδογὰν καὶ ὁ Πάπας διαλέγονται**

6 Φεβρουαρίου 2018



Ὁ τῆς Τουρκίας πρόεδρος καὶ ὁ Πάπας συνελθόντες χθὲς ἐν τῇ Ῥώμῃ περὶ ἄλλων τε καὶ τοῦδε διελέξαντο, πότερον δεοὶ τὰ Ἱεροσόλυμα πρωτεύουσα πόλις τοῦ Ἰσραὴλ γενέσθαι ἢ οὐ. τοῦ τῶν ΗΑΠ προέδρου ἀγγείλαντος ὅτι ταύτῃ τῇ μεταβολῇ ἐπικουρεῖ, πολλοὶ ἄρχοντες ἄλλων χωρῶν οἱ τούτῳ τῷ βουλευμάτι ἀντίστανται πειρῶσι νῦν ἄλλους τινὰς πείσαι τούτῳ ἀντιστῆναι, τὸ δὲ τῆς συνόδου συμβὰν ῥᾶστον ἰδεῖν ἐστίν, τῆς γὰρ χθιζίνῃς συνόδου τελευτησάσης εἶπεν ὁ Πάπας τοῖς δημοσιογράφοις ὅτι δεοὶ τὴν ἱερὰν πόλιν οὕτω μένειν ὡς νῦν κεῖται, κέντρον οὖσαν τῶν τε Μουσουλμάνων καὶ τῶν Χριστιανῶν καὶ τῶν Ἰουδαίων, οὐδένα δὲ λανθάνει τοῦτο τὸ αὐτὸ ὄν ἢ σαφῶς τε καὶ ὀρθῶς λέγειν ὅτι οὐ βούλεται ταύτην τὴν πόλιν τοῦ Ἰσραὴλ πρωτεύουσαν γενέσθαι.

οἱ δύο ἄρχοντες διελέξαντο καὶ περὶ τῶν διπλωματικῶν ἀμιλλῶν ἔτι καὶ νῦν διαμενουσῶν, ὁ γὰρ Πάπας μάλιστα ὥργισε τὸν Ἐρδογᾶν τῷ 2016ῳ ἔτει, τότε γὰρ οὕτως κακῶς περὶ τοῦ τῶν Ἀρμενίων φόνου τῷ 1915ῳ ἔτει γενομένου δημοσίᾳ εἶπεν ὥστε ἡ τῆς Τουρκίας ἀρχὴ τὸν τοῦ Βατικανοῦ πρεσβευτὴν ἀνεκάλεσεν, ὃ οὐδέποτε τὸ πρότερον ἐγεγένητο.

ἐν τῇ Ῥώμῃ ὁ Ἐρδογᾶν διελέξατο καὶ τῷ τῆς Ἰταλίας πρωθυπουργῷ Παύλῳ Γεντιλόνι, πρὸς ὃν ἤδη σαφεστάτην ἐπιστολὴν πρὶν τῆς πορείας ἄρχεσθαι ἐπεμψεν· “βουλόμεθα παντελῶς εἰς τὴν Εὐρωπαϊκὴν Ἐνωσιν εἰσιέναι, ἄλλαι γὰρ προσφοραὶ οὐδαμῶς ἱκαναὶ ἔσονται.” πολλοὶ Ἰταλοὶ δημοσιογράφοι τὸν Γεντιλόνι ἔψεξαν ἅτε τὸν Ἐρδογᾶν δεξάμενον.

## Δύο ἀήθη οἰκήματα ἐν τῷ τοῦ Louvre μουσεῖῳ

20 Φεβρουαρίου 2018



Τὸ τοῦ Louvre μουσεῖον δύο οἰκήματα ἔξει ἐν οἷς ἐξέσται τοῖς θεαταῖς ἰδεῖν οὐδὲν ἄλλο ἢ ἐνίους τῶν πινάκων οὓς οἱ νάζις τοῦ Δευτέρου Παγκοσμίου Πολέμου προσιόντος ἤρπασαν. ὡς ἤδη ἴσμεν, ἐν ᾧ μὲν τὸ Γερμανὸν στράτευμα ἐν τῇ Γαλλίᾳ ἔμενον οἱ νάζις μυρίους πίνακας ἀρπάσαντες εἰς τὴν Γερμανίαν λάθρα ἀπήνεγκον, τοῦ δὲ πολέμου τελευτήσαντος ἡ νέα τῆς Γαλλίας ἀρχὴ περὶ τούτου τῇ νέᾳ τῆς Γερμανίας ἀρχῇ διαλεχθεῖσα τοὺς πλείστους ἀνέλαβεν.

πρῶτον μὲν τὸ πρόβλημα τότε ἐγένετο, ὅπως τοὺς πίνακας τοῖς ἀληθέσι κεκτημένοις ἀφ' ὧν ἐκλέφθησαν ἀποδοῦναι· τὸ μὲν ἡμῖς τῶν πινάκων αὐθις εἰς τὰς χεῖρας τῶν τὸ πρότερον κεκτημένων ἐπανῆλθεν, τὸ δὲ ἄλλο ἡμῖς, ἀδύνατον ὄν εἰδέναι οἷτινες οἱ κύριοι εἶεν, χαλεπώτατον ἦν ἀποδοῦναι, πολλοὶ γὰρ τῶν κεκτημένων ἐν τῷ πολέμῳ ἀπέθανον· ἔπειτα δὲ τοῖν δυοῖν Γερμανίαιν αὐθις μιᾶς χώρας γενομένων ἔτι πλείους πίνακες εἰς τὴν Γαλλίαν ἐπανῆλθον.

δισχίλιοι δὲ πίνακες μένουσιν ἔτι καὶ νῦν ἄνευ ἀληθοῦς κεκτημένου.

τούτων οὕτως ἐχόντων, ἔδοξε τοῖς τοῦ μουσείου ἄρχουσι δύο οἰκήματα χωρὶς ἀποθεῖναι ἐν οἷς ἐξῆ ἐνίους τούτων τῶν πινάκων ἀποδεικνύναι, ἐλπίζουσι γὰρ εἴτε τοὺς κεκτημένους εἴτε τοὺς κληρονόμους αὐτῶν τοὺς πίνακας ἰδόντας ἀπαιτήσιν. ὅμως δὲ ἀναγκαῖον ἔσται τοῖς ἀπαιτοῦσι τεκμήριόν τι τοῦ κτήματος παρέχειν, παραδείγματος ἕνεκα φωτογραφίαν τινὰ ἀρχαίαν ἐν ἣ ἐξῆ τὸν αὐτὸν πίνακα ἰδεῖν.

## Ψευδεῖς γάμοι ἐν τῷ Βιετνάμ

27 Φεβρουαρίου 2018





Πανταχοῦ ἔξεστι γάμους ἰδεῖν, ἐν πάσαις ταῖς χώραις, ἐνίστε μὲν κατὰ τὴν τῶν θεῶν θεραπείαν, ἐνίστε δὲ κατὰ τοὺς τῶν ἀνθρώπων νόμους, ἀλλὰ ἐν πᾶσι τοῖς γάμοις ἔξεστιν ἀεὶ τὸν τε συζεύζοντα καὶ τὴν συζεύξουσαν ἰδεῖν καί, πῶς γὰρ οὐ, τοὺς συμπότας οἱ τοῦ συμποσίου μεθέζονται καὶ μάλιστα ἔδονται τε καὶ πίνονται (προῖκα, πῶς γὰρ οὐ).

ἀεὶ; ἤ, ἴσως οὐκ ἀεὶ. ἴσως τὸν τε συζεύζοντα καὶ τὴν συζεύξουσαν καὶ τοὺς συμπότας ὀρώμεν, ἀλλὰ... ψευδῆ συζεύζοντα ἢ ψευδῆ συζεύξουσαν ἢ ψευδεῖς συμπότας. ποῦ γίνεται τοῦτο; ἄλλοθι τε καὶ ἐν τῷ Βιετνάμ.

τίς δὲ ἡ αἰτία; ἐν τῷ Βιετνάμ ὁ μὲν γάμος τὸ αὐτὸ ἐστὶ καὶ θεῖος νόμος ὃν φυγεῖν οὐδενὶ ἔξεστιν, δεῖ δὲ πάντας τοὺς ἀνθρώπους τούτῳ τῷ νόμῳ πείθεσθαι· ὅμως δὲ ἐνίστε δυστύχημα ἐπιφαίνεται ὃ τὸν γάμον κωλύει, παραδείγματος ἕνεκα οἱ τῆς συζευξούσης (ἢ τοῦ συζεύζοντος) γονεῖς τῷ γάμῳ οὐχ ὁμολογοῦντες οὐ βούλονται παρεῖναι. τί δὲ δεῖ τότε τοῖς συζεύξουσι ποιεῖν ἐὰν μὴ βούλονται τὸ συμπόσιον κενὸν εἶναι; συμπότας μισθοῦν.

ἐνίστε δὲ ὃν μισθοῦν δεῖ οὐ οἱ συμπόται ἀλλὰ ὁ συζεύζων αὐτός ἐστιν, ἐν γὰρ ταύτῃ τῇ χώρᾳ πολλαὶ γυναῖκες αἱ κυοῦσιν οὐ βούλονται τοῦ ἥθους ἕνεκα τοῖς τε συγγενέσι καὶ τοῖς φίλοις εἰπεῖν ὅτι ἄνανδροι μητέρες γενήσονται, ἢ δὲ μόνη τοῦ προβλήματος λύσις ἦδε ἐστίν, προσποιεῖσθαι ὅτι γαμοῦνται, τοῦ δὲ γάμου γενομένου λέγουσιν ὅτι ὁ ἀνὴρ αὐτὰς καταλέλοιπεν.

τίς δὲ τοῦτο παρασκευάζει; τὸ τῆς ἐπιχειρίας ὄνομα Vinamost ἐστίν· ὁ τῆς ἐπιχειρίας οἰκιστῆς

καὶ πρόεδρος λέγει ὅτι ἐν τῇ ἀρχῇ μόνον δώδεκα ἐργαστὰς εἶχον, νῦν δὲ μετὰ δέκα ἔτη... τετρακοσίους ἐργαστὰς, μυρίους δὲ ψευδεῖς γάμους συνέταξεν.

## Αὔθις φαρμακευθεὶς κατάσκοπος

6 Μαρτίου 2018



Οἱ Βρετανικοὶ φύλακες πυνθάνονται πότερον ἄνθρωπός τις ὃς πάλαι Ῥωσσικὸς κατάσκοπος ἦν φαρμάκῳ τινὶ ἐφαρμακεύθη ἢ οὐ. τὸ τοῦ ἀνθρώπου ὄνομα Σεργεῖ Σκρίπαλ ἐστίν, ἐξήκοντα καὶ ἐν ἔτη γεγονότος, στρατηγὸς δὲ ἦν τοῦ Ῥωσσικοῦ στρατεύματος ἕως τῷ 2006ῳ ἔτει τῆς προδοσίας κατεδικάσθη ὡς τῷ Βρετανικῷ MI6 ἐργασάμενος, κατὰ γὰρ τοὺς δικαστὰς ὁ Σκρίπαλ πολλὰ χρήματα παρὰ τῶν Βρετανικῶν δεξάμενος τὰ ὀνόματα ἀπεκάλυψε τῶν Ῥωσσικῶν κατασκόπων τότε ἐν τῇ Εὐρώπῃ τῇ Ῥωσσικῇ ἀρχῇ ἐργαζομένων. ὅμως δὲ μόνον τέτταρα ἔτη ἐν τῷ δεσμοτηρίῳ ἔμεινε, τῷ γὰρ 2010ῳ ἔτει τέτταρες Ῥωσσικοὶ κατάσκοποι τῇ Βρετανίᾳ ἐργαζόμενοι, ἐν οἷς ὁ Σκρίπαλ ἦν, ἐλύθησαν ἀντὶ δέκα κατασκόπων τῇ Ῥωσσίᾳ ἐργαζομένων, ἐν οἷς ἡ Ἄννα Σιάπμαν ἦν, ἡ οὕτω “νέα Μάτα-Χάρι“ καλουμένη, ἐκ δὲ ἐκείνου τοῦ χρόνου ὁ Σκρίπαλ ἀεὶ ἐν τῇ Βρετανίᾳ μεμένηκεν.

τῇ Κυριακῇ γυνὴ τις ἐν τῇ πόλει Σαλίσβουρου τοῖς φύλαξι ἠγγειλεν ὅτι ἐν τῷ ἐμπορικῷ κέντρῳ Μάλτικ καλουμένῳ ἄνθρωπὸν τινα ἴδοι ἐπὶ βάρου κείμενον ὃς τεθνάναι δοκοίη, ὁ δὲ ἀνὴρ ἔτι ζῶν εἰς νοσοκομεῖον ἠνέχθη, οὗ ἔτι καὶ νῦν κεῖται. κατὰ μὲν τοὺς ἰατροὺς ὁ Σκρίπαλ φαρμακείῳ τινὶ ἐκ προνοίας ἐφαρμακεύθη, ἴσως φεντανύλ, ἰσχυρωτέρῳ φαρμάκῳ.

τούτου τοῦ ἀνδρὸς κατασκόπου τό πρότερον ὄντος πᾶσιν εἰς μνήμην ἐπανῆλθε τὸ τοῦ Ἀλεξάνδρου Λιτβινένκο πρᾶγμα, ὃς καὶ ἐν τῇ Βρετανίᾳ τῷ 2006ῳ ἔτει ραδιενεργικῷ φαρμακείῳ ἐφαρμακεύθη τοῦ Κρέμλιν κελεύσαντος.

## Ούδαμῶς πλείονες δέκα ξένοι ὁμοῦ

13 Μαρτίου 2018



Ἦδη ἴσμεν ὅ τι γίνεταί καθ' ἡμέραν κατὰ πᾶσαν τὴν οἰκουμένην τῶν διδασμάτων τελευτησάντων· πολλοὶ μαθηταὶ εἰς τὰ καπηλεῖα φοιτῶσιν ἐγγύς τοῦ πανεπιστημίου κείμενα ὡς τοῖς φίλοις συντευξόμενοι, τὸ δὲ αὐτὸ ποιῶσιν οὐ μόνον οἱ ἐπιχώριοι ἀλλὰ καὶ οἱ ξένοι μαθηταὶ οἵτινες ἂν τυγχάνωσιν ἐν ἐκείνῃ τῇ χώρᾳ μανθάνοντες. τοῦτο νῦν μεταβάλλεται ἐν τῇ τοῦ πανεπιστημίου ζώνῃ τοῦ Πεκίνου τοῖς ξένοις μαθηταῖς, οἱ γὰρ φύλακες νεωστὶ ἀπεῖπον τοῖς καπηλείοις ἐκεῖ κειμένοις πλείους δέκα ξένους ἅμα εἰσδέχεσθαι.

Ἄρα εἰσαεὶ τοῦτο οὕτω μενεῖ; οὐδαμῶς, μόνον ἡμέρας τινάς, ἕως ἂν τὸ Ἐθνικὸν Δημοτικὸν Συνέδριον, νῦν ἐν τῷ Πεκίνῳ γιγνόμενον, τέλος ἔχῃ (τελευτήσῃ τῇ 22ᾳ Μαρτίου), καὶ δὴ καὶ ἠπεύλησαν τὰ καπηλεῖα κατακλεῖσαι ἐὰν τὰ προσταχθέντα οἱ κάπηλοι μὴ ἀποτελῶσιν. ὡς τὸ εἰκός, πολλοὶ μαθηταὶ ἤδη τούτῳ τῷ νόμῳ ἀντέστησαν.

ὅμως δὲ πολλοὶ μὲν οἱ καπηλεῖα κέκτηνται (ἔνδον δὴ τῆς τοῦ πανεπιστημίου ζώνης) τοῦτο ἀπέφησαν, διαβεβαιοῦνται γὰρ ὅτι οὐδεὶς τοιαῦτα ἀπαιτῶν ἦκει, ἄλλοι δὲ λέγουσιν ὅτι ἀληθῶς οἱ φύλακες ἐπανῆλθον ἵνα ἐξετάζοιεν πότερον πλείονες δέκα ξένοι ὁμοῦ ἐνεῖεν ἢ οὐ, νῦν οὖν οὐδεὶς σαφῶς οἶδε πότερον αὕτη ἢ περὶ τούτου τοῦ νέου νόμου φήμη ἀληθῆς ἐστὶν ἢ οὐ. εἴσι καὶ οἱ λέγουσιν ὅτι δεῖ τοῦτον τὸν νόμον μόνον ταῖς Παρασκευαῖς καὶ τοῖς Σαββάτοις ἀποτελεῖν (ἐκείναις γὰρ ταῖς ἡμέραις τῆς νυκτὸς οἱ μαθηταὶ μάλιστα πρὸς τὰ καπηλεῖα φοιτῶσιν).

## Ἐφήμεροι συνθήκαι

3 Ἀπριλίου 2018



Ὁ τοῦ Ἰσραήλ πρωθυπουργὸς Β. Νετανιάχου ἠγγειλε τήμερον ὅτι τὰς συνθήκας τὰς περὶ τῶν Ἀφρικάνων μετοίκων ἐν τῷ Ἰσραήλ οἰκούντων ἀναιρήσοι ἄς χθὲς συνεγράψατο.

ἐν τῷ Ἰσραήλ οἰκοῦσι 38,000 Ἀφρικάνοι μέτοικοι, ὧν οἱ πλεῖστοι, ἐκ τῆς Ἐρυθραίας καὶ τοῦ Σουδᾶν ἀφικόμενοι, ἐν τῷ Τελ-Αβίβ οἰκοῦσιν, οἱ δὲ ἄρχοντες τῷ μηνὶ Ἰανουαρίῳ 32,000 αὐτῶν ἐκ τῆς χώρας ἐκβαλεῖν συνεβουλεύσαντο (οἱ ἄλλοι ἑξακισχίλιοι οἷς μένειν ἔξεστιν εἴτε παῖδές εἰσιν εἴτε παῖδας ἔχουσιν)· ἄρα διὰ τί; λέγουσιν ὅτι οἱ Ἀφρικάνοι μέτοικοι τοσοῦτο εἰσιν ὥστε καίπερ τοῦτο ποιεῖν οὐ βουλόμενοι τὴν τῆς χώρας δίαιταν (τὰ ἔθη κτλ.) διαφθείρουσιν. τούτου ἀγγελθέντος, πολλοὶ μὲν πολῖται τούτῳ τῷ βουλευματι τοσοῦτο ἀντέστησαν ὥστε ὁ Νετανιάχου, τὴν τούτων τῶν πολιτῶν ὀργὴν μειοῦν πειρώμενος, συνθήκας τῷ Ἠνωμένων Ἐθνῶν Ὄργανισμῷ συνεγράψατο χθὲς καθ' ἃς ἐξέσοιτο μὲν 16,000 μετοίκοις ἐν τῷ Ἰσραήλ μένειν, δεήσοι δὲ τὸ ἄλλο ἡμισυ αὐτῶν πρὸς ἄλλας Εὐρωπαϊκᾶς χώρας πέμψαι.

ὅμως δὲ τήμερον τὸ ἐναντίον ἐγένετο, ἄλλο γὰρ τῶν πολιτῶν μέγα μέρος (καὶ ἔνιοι τῶν ἀρχόντων), τῷ τοῦς μετοίκους ἐκβαλεῖν ἐπικουροῦν, ἠνάγκασε τὸν πρωθυπουργὸν ταύτας τὰς συνθήκας ἀναιρεῖν. αἱ μὲν συνθήκαι ἐφήμεροι ἐγένοντο, μίαν γὰρ ἡμέραν κυρίαὶ ἔμειναν, ἐν δὲ τῷ παρόντι οὐδεὶς οἶδεν ὅ τι περὶ τούτου γενήσεται, πότερον οἱ Ἀφρικάνοι μέτοικοι ἐκβληθήσονται ἢ μένειν δυνηθήσονται, λέγοιμεν δὲ ἂν ὅτι οἱ τοῦ Ἰσραήλ πολῖται περὶ τούτου διχάζονται.

## **Οἱ φύλακες τρομοκρατικὴν ἐπιβολὴν κωλύουσιν**

10 Ἀπριλίου 2018




Τῆ ἐπιγιγνομένη ἡμέρα μετὰ τὰ ἐν τῇ πόλει Μονάχῳ νεωστὶ γενομένα (ἄνθρωπός τις μαινόμενος ἐπὶ τὸν ὄμιλον τὸ αὐτοκίνητον ἤλασεν) οἱ φύλακες ἐν τῇ πόλει Βερλίνῳ τρομοκρατιστὴν ἐπιβολὴν ἐκώλυσαν. οἱ φύλακες τέτταρας ἀνθρώπους συνέλαβον, ἐξ ὧν εἷς ἐν νῶ εἶχε τρομοκρατικὴν τινα ἐπιβολὴν ποιῆσθαι ἐπὶ τοὺς τοῦ ἡμιμαραθωνίου δρόμου ἐν τῇ πόλει γενησομένου μετέχοντας.

κατὰ τὴν ἐφημερίδα Die Welt, οἱ τέτταρες ἄνθρωποι, ἤδη ἐκ μακροῦ χρόνου ὑποπτοὶ τοῖς φύλαξι γενόμενοι, ἐταῖροί εἰσιν τοῦ Anis Amri, τοῦ τρομοκράτου ὃς τῇ 19ῃ Δεκεμβρίου τοῦ 2016ου ἔτους ἐν τῇ αὐτῇ πόλει τὸ αὐτοκίνητον ἐπὶ τοὺς ἐν τῇ ἀγορᾷ Bretischeid παρόντας ἐπήλασεν (ἕνδεκα ἄνδρες ἀπέθανον καὶ πενήκοντα ἐξ ἐτρώθησαν).

ὁ μὲν Α.Α. ἐκ τῆς Γερμανίας ἐκφυγὼν εἰς τὴν Ἰταλίαν ἀφίκετο, οὗ ὑπὸ τῶν φυλάκων ἀπέθανεν, νῦν δὲ οὗτος ὁ ἀνὴρ ὁ προχθὲς συλληφθεὶς ἐβούλετο τοῖς ἐν τῷ δρόμῳ παροῦσι μαχαίρα ἐπιθέσθαι (οὐ μόνον τοῖς δρομεῦσιν ἀλλὰ καὶ τοῖς θεαταῖς) ἵνα τὸν τοῦ Α.Α. θάνατον τιμωροίη. ὅμως δὲ τῇ Κυριακῇ ὁ μὲν δρόμος οὐδενὸς δυστυχήματος κωλύοντος εὐδαιμόνως ἐγένετο, 32000 δὲ δρομεῖς μετέσχον. οἱ φύλακες πάντα τὸν ἀγῶνα ὡς ἀκριβέστατα φυλάττοντες ἐπεμελήθησαν ὅπως μηδὲν κακὸν γενήσοιτο.

## Τὸ Ἰσραήλ ὑπόνομον διαφθείρει

17 Ἀπριλίου 2018



Τὸ τοῦ Ἰσραήλ στράτευμα ἄλλον ὑπόνομον διέφθαρκεν· οὗτος ὁ ὑπόνομος ἐν τῇ Γάζῃ τὴν ἀρχὴν ἔχων εἰς τὸ Ἰσραήλ πολλὰ μέτρα εἰσήγαγεν.

τοῖς δὲ τελευταίοις πέντε μηνσὶν τὸ στράτευμα ἤδη τέτταρας ἄλλους ὑπονόμους διέφθειρεν, ἔξεστι δὲ διαβεβαιῶσαι ὅτι διαφθείρουσιν ὑπόνομον κατὰ μῆνα, τοῦτο οὖν τὸ ἄγγελμα οὐδὲν νέον εἶναι δεοί ἄν· ὅμως δὲ οὗτος χαλεπώτατος ἐγένετο διαφθαρήναι, οὐ γὰρ εἷς ὑπόνομος ἦν ἀλλὰ πολλοὶ ὑπόνομοι ἀλλήλοις συνημμένοι, καὶ δὴ καὶ ὁ τῆς Ἀμύνης Ὑπουργὸς εἶπεν ὅτι οὗτος ὁ μακρότατός τε καὶ βαθύτατος εἶη πάντων ὧν ἠύρηκασιν.

κατὰ τὸν τοῦ στρατεύματος φερέφωνον ἢ Χαμὰς αὐτὸν ὀρύξασα ἐχρήτο ἵνα τοῖς τοῦ Ἰσραήλ στρατιώταις ἐν τῷ τοῦ 2014ου ἔτους ἐν τῇ Γάζῃ γενομένῳ πολέμῳ ἀπροσδοκίτως προσβάλοιεν.

τούτου τοῦ ὑπονόμου διαφθαρέντος, τὸ τοῦ Ἰσραήλ στράτευμα ἐλπίζει τοὺς τῆς Χαμὰς ἐταίρους ἀπὸ τοῦ ἄλλους ὑπονόμους ὀρύττειν ἀποτρέψειν, νεωστὶ γὰρ νέα ἄμιλλα ἐκεῖ ἐγένετο· πολλοὶ Παλαιστῖνοι πειρῶσι μὲν νῦν διὰ τοῦ ὄρου διαβαίνειν ἵνα εἰς τὴν γῆν ἦν νομίζουσιν ἑαυτῶν εἶναι ἐπανίωσιν, τοῦτο δὲ “τὴν τῆς ἐπανόδου πορείαν“ καλοῦσιν.

## **Ἡ Νοτία Κορέα τὰ μεγάφωνα κατασβέννυσιν**

24 Ἀπριλίου 2018



Τέλος ἐξέσται τοῖς Κορεάνοις τοῖς ἐγγύς τοῦ ὄρου οἰκοῦσι καθεύδειν. ἐξέσται καθεύδειν; ἄρα τί σημαίνει τοῦτο; ἴσως ὅτι νῦν οὐκ ἐξεστιν; “ἄρα ἀγρυπνίαν πάσχουσιν οἱ ἐκεῖ οἰκοῦντες;” ἔροιτο ἄν τις.

οὐδαμῶς, ἡ γὰρ αἰτία παντελῶς ἄλλη ἐστίν.

περὶ τοῦ ἐν ἐκείνῃ τῇ χερσονήσῳ πολέμου ἤδη ἴσμεν (ἢ πάντες οἱ ἄνθρωποι εἰδέναι προσποιοῦνται...), ἴσμεν καὶ περὶ τοῦ 38ου παραλλήλου, κτλ. αἱ δύο χῶραι, οὕτως ἐχθραὶ οὔσαι οἷας ἄλλας δύο χώρας οὐχ εὖροις ἄν, πειρῶσι καὶ εἰ αἱ ἀνοχαὶ κυροῦνται ψυχολογικὸν πόλεμον ἀλλήλαις ποιεῖσθαι, ἡ δὲ Νοτία Κορέα ἤδη πάλαι μεγάφωνα πολλὰ πανταχοῦ παρὰ τῷ ὄρῳ κατέστησεν οἷς συνεχῶς πολιτικὰ ἀγγέλματα τοῖς Βορειοκορεάνοις πέμπουσιν, οὐδὲ μόνον πολιτικὰ ἀγγέλματα ἀλλὰ καὶ ἐσπερίαν μουσικὴν καὶ τὰ τοιαῦτα, ἵνα δεικνύοιεν ὅτι οὔτε ἡ Βορεία Κορέα παράδεισός ἐστιν οὔτε ἡ Νοτία Κορέα τὸ αὐτὸ καὶ ἡ τοῦ Ἄιδου οἰκία. οὐκ ἐξὸν τοῖς Βορειοκορεάνοις τῷ διαδικτύῳ χρῆσθαι, αὕτη ἐγένετο ἀρίστη μέθοδος ἵνα ἀκούοιεν ἅ οἱ ἄρχοντες πυνθάνεσθαι οὐκ ἔῶσιν.

νῦν δέ, τῆς Βορείας Κορέας εἰπούσης ὅτι πλείω πύραυλα ἀνεῖναι οὐκέτι ἐν νῷ ἔχει, ἡ Νοτία Κορέα βουλομένη εὐνοίαν δεῖξαι τὰ μεγάφωνα κατέσβεσεν, λέγεται δὲ ὅτι ἐξῆν τὰ ἀγγέλματα ἀκούειν μέχρι εἴκοσι τέτταρα χιλιόμετρα ἐντὸς τῆς Βορείας Κορέας, τὰ γὰρ μεγάφωνα τοιαῦτα ἦν οἷα ἐν τῇ φωτογραφίᾳ ἰδεῖν ἐξεστιν, καιρὸς οὖν ἐστὶ νῦν καθεύδειν πρὶν τὰ μεγάφωνα αὐθις βοᾶν...

## Ὁ Β. Νετανιάχου τὸ Ἰράν αἰτιᾶται

1 Μαΐου 2018



Ἡ παραχῆ ἢ περὶ τῆς Κορεανῆς χερσονήσου νεωστὶ ἐπέτετο μετώκησε νῦν εἰς τὸ Ἰρᾶν· χθὲς δὴ ὁ τοῦ Ἰσραὴλ πρωθυπουργὸς Β. Νετανιάχου ἀνήμερον κατηγορίαν ἐπὶ τὸ Ἰρᾶν ἐφῆκεν, ἐν γὰρ λόγῳ διὰ τῆς τηλεοράσεως πεμφθέντι εἶπεν ὅτι τὸ Ἰρᾶν κρυπτὸν πυρηνικὸν πρόγραμμα κατεργάζοιτο.

κατὰ τὸν Νετανιάχου, ὃν ἔξεστιν ἐν τῇ φωτογραφίᾳ ἰδεῖν μικρόφωνον ἐν τῇ χειρὶ ἔχοντα καὶ πρὸ μεγάλου ἀγγέλματος “τὸ Ἰρᾶν ἐψεύσθη“ δεικνύοντος ἐστηκότα, τάληθῆ ἔκρυψε τὸ Ἰρᾶν τὴν πυρηνικὴν συνθήκην ὑπογραφόμενον, τὴν συνθήκην περὶ ἧς δεῖ τὸν Ἀμερικανὸν πρόεδρον Δ. Τρᾶμπ τῇ δωδεκάτῃ τούτου τοῦ μηνὸς ἡμέρα διαγιγνώσκειν· τοῦτο δὲ τὸ πρόγραμμα, οὗ ὁ Νετανιάχου διαβεβαιοῦται φωτογραφίας ἔχειν τὴν ἀνάπτυξιν ἀποδεικνυούσας, “Ἀμᾶδ“ καλεῖται.

ὁ Δ. Τρᾶμπ τοῦτον τὸν τραχὺν λόγον ἐπῆνεσεν, κατὰ μὲν γὰρ ταύτην τὴν συνθήκην οὐκ ἔξεστι τῷ Ἰρᾶν πυρηνικὰ ὄπλα οὔτε ἔχειν οὔτε κατεργάζεσθαι, ὁ δὲ Ἀμερικανὸς πρόεδρος ἀεὶ τὸ αὐτὸ καὶ ὁ Νετανιάχου περὶ τοῦ Ἰρᾶν ἔλεγεν, ὅτι λάθρα πυρηνικὸν πρόγραμμα κατεργάζοιτο.

προχθὲς μὲν πύραυλά τινα ἐπὶ στρατόπεδα ἐγγὺς τῶν Συρίων πόλεων Ἄμα καὶ Ἀλέπο κείμενα κατέπεσεν οὐδεὶς οἶδεν ὑπὸ οὔτινος ἀνεθέντα, ὅμως δὲ πάντες ὑποπτεύουσι τὸ Ἰσραὴλ ταύτης τῆς προσβολῆς αἴτιον εἶναι, ἐν γὰρ τούτοις τοῖς στρατοπέδοις πυρηνικὰ πύραυλα παρεσκευάζοντο, ὃ τὸ Ἰσραὴλ παντελῶς κωλύειν πειρᾷ.

**Ὁ Ὀλίβερ Νόρθ αὐθις εἰς τὸ φανερὸν ἐπιφαίνεται**

**8 Μαΐου 2018**





Ὁ τὸ πάλαι στρατηγὸς Ὀλιβερ Νόρθ πρόεδρος καταστήσεται τῆς Ἀμερικανῆς ἐταιρείας οὕτω “Δημοσία Ὀπλων Ἐταιρεία“ (NRA ἀγγλιστί) καλουμένης· τοῦτο δὲ τὸ ἄγγελμα ὁ τῆς ἐταιρείας φερέφωνος χθὲς ἠγγειλεν.

ἴσως οἱ νεανίαί περὶ τὰ πάλαι γινόμενα οὐδέποτε ἤκουσαν, διηγώμεθα οὖν· πρῶτον μὲν ἐρώτημα· τίς δ' ἐστὶ ὁ Ο. Νόρθ; οὗτος ὁ ἀνὴρ στρατηγὸς μὲν ἐτύγχανεν ὦν τοῦ Ἀμερικανοῦ στρατοῦ, ἐξαίφνης δὲ ἐνδοξότατος τοῖς 80οῖς ἔτεσιν ἐγένετο, τὸ γὰρ πρόσωπον αὐτοῦ ἐξῆν ἐν πάσαις ταῖς ἐφημερίσιν ἰδεῖν· δεύτερον δὲ ἐρώτημα· ἄρα τίνοσ ἔνεκα; τοῦ οὕτω καλουμένου "Irangate" πράγματος ἔνεκα· τρίτον δὲ ἐρώτημα· ἄρα τί ἦν τὸ Irangate πρᾶγμα;

ἐν ἐκείνῳ τῷ χρόνῳ τοῦ τε Ἰράν καὶ τοῦ Ἰράκ ἀλλήλοις μαχομένων, αἱ ΗΑΠ, ὧν ὁ πρόεδρος ἦν ὁ Ῥόναλδ Ῥεάγαν, διπλῆν πρᾶξιν ἐποίουν· λόγῳ μὲν τῷ Ἰράκ ἐπεκούρουν, ἔργῳ δὲ τῷ Ἰράν ὄπλα ἐπώλουν. διὰ τί; διότι τὰ χρήματα οὕτω δεχθέντα πρὸς τοὺς στρατιώτας ἔπεμπον οἱ ἐν τῇ Νικαραγῦα τοῖς Σανδινίσταις ἐμάχοντο (οἱ Σανδινῖσται τῷ 1979ῳ ἔτει τὸν φιλαμερικανὸν πρόεδρον Σομόθα ἐκ τῆς ἀρχῆς ἐξεβεβλήκεσαν).

ὁ Ο. Ν. (νῦν ἐβδομήκοντα ἑπτὰ ἔτη γεγονώς) ἄρχων ἦν ταύτης τῆς διπλῆς πράξεως μέχρι τὸ πρᾶγμα πᾶσι δῆλον ἐγένετο καὶ τοῦ πράγματος ἀποκαλυφθέντος αἴτιος εἶναι ὠμολόγησεν (ἐν τῇ φωτογραφίᾳ δυνάμεθα αὐτὸν ἰδεῖν ἐν τῷ δικαστηρίῳ ὑπισχνούμενον τῇ ἡμέρᾳ ἣ ἐδικάσθη), μετὰ δὲ ταῦτα τὸν στρατὸν κατέλιπεν. νῦν ἔδοξε τοῖς τῆς ΝΡΑ ἄρχουσιν αὐτὸν πρόεδρον τῆς ἐταιρείας καταστήσαι. ἐν ταῖς ΗΑΠ μεγάλων ἀμφισβητήσεων οὐσῶν περὶ τοῦδε, πότερον δεῖ τοῖς πολίταις ἐξεῖναι ὄπλα πρίασθαί τε καὶ ἔχειν, αὕτη ἡ ἐταιρεία τῷ ἐξεῖναι ἐπικουρεῖ.

## Ταραχὴ ἐν τῷ Ἰσραήλ

15 Μαΐου 2018



Μεγίστης ταραχῆς γενομένης, πενήντα Παλαιστῖνοι ἀπέθανον χθὲς ἐν τῷ Ἰσραῆλ, οἱ πλεῖστοι αὐτῶν πρὸς τῷ ἐν Γάζη ὄρω, τοῖς στρατιώταις τε καὶ τοῖς φύλαξι ἀνθιστάμενοι, καὶ δὴ καὶ πλείονες ἄλλοι ἐτρώθησαν.

ἡ ταύτης τῆς ταραχῆς αἰτία διπλῆ ἐστίν· πρῶτον μὲν, ἡ τῆς νέας Ἀμερικανῆς πρεσβείας ἄνοιξις· δεύτερον δέ, ἡ οὕτω καλουμένη “τῆς ἐπανόδου πορεία.”

περὶ τῆς πρώτης αἰτίας ἤδη ἴσμεν ὅ τι γίνεται· τὴν πρεσβείαν ἐν τοῖς Ἱεροσολύμοις καταστῆσαι τὸ αὐτὸ ἐστὶν ἢ λέγειν ὅτι αὕτη ἡ πόλις πρωτεύουσα τῆς χώρας ἐστίν (τὸ πρότερον ἡ Ἀμερικανὴ πρεσβεία ἐν τῇ πόλει Τέλ-Αβιβ ἔκειτο), ὃ οἱ Μουσουλμάνοι παντελῶς ἀρνοῦνται.

διὰ τῆς ἱστορίας τὰ δύο γεγενημένα (ἡ τῶν Ἱεροσολύμων στάσις καὶ ἡ τῆς ἐπανόδου πορεία) ἀλλήλοις συμμείγνυται· τοῦ μὲν πολέμου τῷ 1948ῳ ἔτει τελευτήσαντος, μυρίοι Παλαιστῖνοι ἠναγκάσθησαν τὴν χώραν καταλιπεῖν, νῦν δὲ ἐβδομήκοντα ἐτῶν ἤδη ἐξεληθόντων ἐπανελθεῖν πειρῶσιν (κατ' ἀλήθειαν οἱ πλεῖστοι τῶν νῦν ἐπανελθεῖν πειρωμένων ἤδη ἔξω ἐκείνων τῶν χωρῶν ἐκ τῶν φυγάδων ἐγένοντο).

μετὰ τοῦτον τὸν πόλεμον, τῷ ἐπιγιγνομένῳ ἔτει, τῷ 1049ῳ, πασῶν τῶν χωρῶν ὁμολογουσῶν τὰ Ἱεροσόλυμα κατὰ τὸν “χλωρὸν ὄρον” ἐσχίσθη, κατὰ δὲ ταύτην τὴν συνθήκην οἱ μὲν Ἰουδαῖοι τὸ ἐσπέριον μέρος, οἱ δὲ Μουσουλμάνοι τὸ ἐῷον μέρος ἐδέξαντο· ὅμως δὲ τῷ 1967ῳ ἔτει νέου πολέμου γενομένου (τοῦ καλουμένου “Πόλεμος τῶν ἑξ ἡμερῶν”) τὸ Ἰσραῆλ τὸ ἐῷον τῆς πόλεως μέρος βίᾳ ἔλαβεν.

νῦν τὰ δύο προβλήματα συμπίπτει· οἱ φυγάδες ἐπανελθεῖν πειρώμενοι καὶ ἡ νέα Ἀμερικανὴ πρεσβεία, διὰ δὲ τοῦτο ἡ ταραχὴ εἰς τοσοῦτο βίας ἀφίεται.

## Τὸ Τὰχ Μαχάλ τὸ χρῶμα μεταβάλλεται

22 Μαΐου 2018



Τὸ Τὰχ Μαχάλ, τὸ ἐνδοξότατον μαυσώλειον ἐν τῇ Ἰνδία κείμενον, γλωρόν τε καὶ ξανθὸν γίγνεται. λευκὸν μὲν ἦν τὸ πάλαι ἅτε λευκῷ μαρμάρῳ ὀκοδομημένον, τὸ δὲ χρῶμα βραδέως μεταβάλλεται. διὰ τί;

τοῦτο μὲν τὸ μαυσώλειον παρὰ τῇ πόλει Ἄγρα κεῖται ἐν ἧ τρία ἑκατομμύρια ἀνθρώπων οἰκοῦσιν, ὁ δὲ ποταμὸς Ἰαμοῦνα τυγχάνει ἐγγὺς τοῦ ἱεροῦ ῥέων, οὐδὲ χαλεπὸν ἐστὶ ὃ τι γίγνεται συνιέναι· ὁ ποταμὸς πάντα τὸν τῆς πόλεως φορυτὸν δέχεται, πολλὰ δὲ ἔντομα τοῦ φορυτοῦ ἔνεκα οὐ μόνον ἐν τούτῳ τῷ ποταμῷ οἰκοῦσιν ἀλλὰ καὶ ἐν τοῖς τοῦ μαυσωλείου μαρμαρίνοις λίθοις· καὶ δὴ καὶ οὐδένα λανθάνει ὁ τῶν ἐγγύς κειμένων ἐργαστηρίων καπνὸς καὶ ὁ τῶν πολλῶν αὐτοκινήτων τὸ τῶν λίθων χρῶμα μεταβάλλον.

τοῦτο δὲ οὐδαμῶς νέον δυστύχημά ἐστιν, οἱ γὰρ ἔμπειροι καὶ οἱ οἰκολογισταὶ καὶ οἱ ἱστορικοὶ ἤδη πάλαι περὶ τούτου τοῦ προβλήματος τοῖς ἄρχουσιν ἠγγειλαν (ὡς τὸ εἶκος, οὐδεὶς αὐτῶν ἤκουον).

οἱ δὲ περιηγητὰι τοσοῦτοὶ εἰσιν ὥστε νεωστὶ τῇ τῆς χώρας ἀρχῇ ἔδοξε τὸν τῶν περιηγητῶν ἀριθμὸν μειοῦν, νῦν δὲ μόνον 40,000 καθ' ἡμέραν εἰς τὸ μαυσώλειον εἰσιέναι ἐῶσι καὶ ἔνδον τρεῖς ὥρας μένειν (ἄρα τοσοῦτων ἀνθρώπων ἔνδον τοῦ μαυσωλείου ὄντων πῶς τοῦτο ἐξετάζουσιν, πότερον περιηγητῆς τις ἤδη τρεῖς ὥρας ἐκεῖ μεμένηκεν ἢ οὐ;).

## Ἀνδρεῖος μέτοικος παῖδα σώζει

29 Μαΐου 2018



Τῷ Σαββάτῳ θαυμαστὴ συντυχία ἐν τῷ Παρίσι ἐγένετο περὶ ἧς ταχέως πάντες διελέγοντο. ὁ Μαμούδου Γασσάμα, εἴκοσι καὶ δύο ἔτη γεγονώς, ἤδη τὸν ἕκτον μῆνα ἀπὸ τῆς ἑαυτοῦ πατρίδος Μάλι εἰς τὴν Γαλλίαν ἀφίκετο, ἐζήτει γὰρ τὸ αὐτὸ καὶ πολλοὶ ἄλλοι μέτοικοι οἱ ἀπὸ τῆς Ἀφρικῆς τὸν εἰς τὴν Εὐρώπην ὄρον παρὰ τοὺς νόμους διαβαίνουσιν, βελτίονι βίῳ χρῆσθαι, οἰκεῖ δὲ ἐν μικρᾷ κώμῃ Montreuil καλουμένη ἢ ἐγγὺς τοῦ Παρίσι κεῖται.

τῷ Σαββάτῳ ὁ Μ. Γ. ἐν τῷ Παρίσι ἔτυχεν ὦν μετὰ φίλης τινός, ἐν τῷ 18ῳ τῆς πόλεως δήμῳ, ἤκουσε δὲ ἐξαίφνης τὰς τῶν αὐτοκινήτων σάλπιγγας καὶ ἦσθετο πλεῖστον ὄμιλον πρὸ οἰκήματος τινὸς συνιόντα, ταχέως δὲ τὴν αἰτίαν εἶδεν· παῖς τις ἀπὸ δρυφάκτου ἐκρεμάννυτο οὐδὲ ἐξὸν αὐτῷ ἐκ τοῦ αὐτομάτου εἰς τὸ οἶκημα αὐθις εἰσελθεῖν καταπίπτειν ἐκινδύνευεν, ὁ δὲ Μ. Γ. τοῦτο ἰδὼν ταχέως μὲν καίπερ εἰς κίνδυνον καθιστάμενος ἀνὰ τὰς τέτταρας στέγας κατὰ τοὺς δρυφάκτους ἀνέβη, τὸν δὲ παῖδα ἔσωσεν.

ὡς εἰκόσ, τό τε ἄγγελμα καὶ αἱ εἰκόνες τάχιστα διὰ τῶν “δημοσίων διαδικτύων“ καλουμένων διέδραμον (πολλῶν τῶν παρόντων τὴν πρᾶξιν τοῖς τηλεφώνοις λαβομένων, τοῦτο ἐν τῷ YouTube ἰδεῖν ἔξεστιν), πολλοὶ δὲ πολῖται νομίζουσι τὸν Μ. Γ., ἐν τῇ Γαλλίᾳ παρὰ τοὺς νόμους παρόντα, ἄξιον εἶναι τῆς Γαλλικῆς πολιτείας, ὁ δὲ τῆς ἀρχῆς φερέφωτος, Benjamin Grivaux, διεβεβαίωσατο ὅτι αὐτὸν ὠφελήσοι τὴν πολιτείαν δέχεσθαι. ἔπειτα δὲ ὁ τῆς χώρας πρόεδρος αὐτὸς Ε. Macron ὑπέσχετο τὸν Μ. Γ. Γάλλον πολίτην γενήσεσθαι (ἐν τῇ φωτογραφίᾳ ἔξεστι τὸν Μ. Γ. τῷ προέδρῳ διαλεγόμενον ἰδεῖν), τέλος δὲ ὁ τῶν πυροσβεστῶν ἄρχων προὔθηκεν αὐτῷ πυροσβέστη γενέσθαι ἅτε ἔχοντι ἂ δεῖ πυροσβέστην ἔχειν, ἀνδρείαν τε καὶ εὐτονίαν καὶ τὴν τοῦ τοῖς ἄλλοις βοηθεῖν ἐπιθυμίαν.

## Χαλεπὴ σύνοδος ἐν τῇ πόλει Λουξεμβούργῳ

5 Ἰουνίου 2018



Τήμερον ἐν τῇ πόλει Λουξεμβούργῳ ἡ Εὐρωπαϊκὴ Ἑνωσις σύνοδον ποιεῖται ἐν ἧ αὐθις περὶ τοῦ τῶν φυγάδων προβλήματος διαλέξονται. ἡ Ε.Ε. βούλεται ἐν ταύτῃ τῇ συνόδῳ χάρτην τινὰ προενεγκεῖν ὃν δέοι ἂν πάσας τὰς τῆς Ε.Ε. κοινωνοὺς χώρας ὑπογράφεσθαι. ὅμως δὲ τοῦτο ῥάδιον οὐ γενήσεται, ὁ γὰρ Ματθαῖος Σαλβίνι, ὑποπρόεδρος τῆς Ἰταλίας, ἤδη εἶπε πρὸ τῆς συνόδου ὅτι ἡ Ἰταλία τοῦτον τὸν χάρτην οὐχ ὑπογράψοιτο διότι εἰ ἡ Ἰταλία ποιοίῃ ὁ ἐν τῷ χάρτῃ γέγραπται ἡ χώρα στρατόπεδον φυγάδων γένοιτο ἂν. κατὰ τὸν ὑποπρόεδρον, τὰ νέα βουλεύματα ἐν τῷ χάρτῃ γεγραμμένα τὴν μὲν Ἰταλίαν κολάζει, τὰς δὲ ἄλλας χώρας ὠφελεῖ.

οὐ μόνον νῦν ὁ Σαλβίνι (ὃν ἔξεστιν ἐν τῇ φωτογραφίᾳ ἰδεῖν) προτίθησι πλείονας φυγάδας εἰς τὴν χώραν μὴ δέχεσθαι, καὶ γὰρ τὸ πρότερον ὁμοῖα εἶπεν, τοῦ δὲ Παύλου Γεντιλόνι (τοῦ προτέρου τῆς Ἰταλίας προέδρου) 7,000 φυγάδας ἐκβαλόντος εἶπεν ὁ Σαλβίνι ὅτι δέοι ἔτι πλείους ἐκβαλεῖν· ὅμως δὲ ὁ πρότερος τῶν ἐνδοτερικῶν ὑπουργὸς Ροβέρτος Μαρόνι, καὶ εἰ αὐτὸς τῷ αὐτῷ καὶ ὁ Σαλβίνι ἐπικουρεῖ, εἶπεν ὅτι πλείονας φυγάδας ἀποβαλεῖν οὐδαμῶς ῥάδιον εἶη, δέοι μὲν γὰρ αὐτοὺς πρὸς τὰς χώρας ἐξ ὧν ἕκαστος ἀφίκετο ἀποπέμπειν, πολλάκις δὲ οἱ φυγάδες αὐτοὶ τὴν ἐκβολὴν φεύγοντες οὐ βούλονται ὀπόθεν ἀφιγμένοι εἰσὶ λέγειν.

τὸ δὲ τῶν φυγάδων πρόβλημα καθ' ἡμέραν ἀυξάνεται, τῇ γὰρ Κυριακῇ πλοῖόν τι ἐν ᾧ ἑκατὸν καὶ ὀγδοήκοντα φυγάδες ἐπειρῶντο εἰς τὴν Ἰταλίαν ἀφίκεσθαι κατέδυσεν· ἑξήκοντα μὲν αὐτῶν ἀπέθανον, οἱ δὲ περιόντες εἶπον ὅτι ἕκαστος τῶν φυγάδων χιλίους Εὐρωπαίους νόμους ἐκὼν τεύσειεν καίπερ εἰδὼς ὅτι ἴσως ἐν τῇ θαλάττῃ ἀποθανοῖτο.

## Σύνοδος ἐν τῇ Σιγκαπούρῃ

12 Ἰουνίου 2018



Τέλος ὁ Δόναλντ Τρᾶμπ καὶ ὁ Κίμ Ἰώγγ-ουν συνῆλθον, ὃ τῷ προτέρῳ ἔτει ἀδύνατον μὲν ἐδόκει, οἱ γὰρ δύο ἄρχοντες πάντα τὰ ἐπίθετα ἀλλήλοις ἔλεγον πλὴν τοῦ ἐπιθέτου “καλός“, οὐδεὶς δὲ ἐνόμισεν ἂν ταύτην τὴν σύνοδον γενήσεσθαι. ἡ σύνοδος ἐν τῇ Σιγκαπούρῃ ἐγένετο, ἐν τῇ καλλίστῃ νήσῳ Σεντόσα.

τῆς συνόδου τελευτησάσης, οἱ μὲν δύο ἄρχοντες συνθήκας συνεγράψαντο, οὕτω δὲ ἴσμεν ὅ τι ἐν ταύταις ταῖς συνθήκαις γέγραπται (ὅμως δὲ οὐ δεῖ τοῦτο περὶ πολλοῦ ποιεῖσθαι, ῥᾶστον γὰρ ἐστὶν τὰ γεγραμμένα φυγεῖν, ὃ πολλάκις γίγνεται). τῶν συνθηκῶν συγγραφεισῶν, οἱ δύο ἄρχοντες τοῖς δημοσιογράφοις διελέξαντο καὶ μᾶλλον ἤττον τὸ αὐτὸ εἶπον, ὁ μὲν γὰρ Τρᾶμπ εἶπε “μέγιστόν τε καὶ ἐπικινδυνότατον τῇ οἰκουμένη πρόβλημα λύσομεν“, ὁ δὲ Κίμ Ἰώγγ-ουν “ἡ οἰκουμένη μεγάλας μεταβολὰς ὄψεται“ εἶπεν. μετὰ τὴν σύνοδον, τετταράκοντα λεπτὰ χρονισαμένην, εἶπεν ὁ Τρᾶμπ ὅτι τὸν Κίμ Ἰώγγ-ουν εἰς τὴν Λευκὴν Οἰκίαν παρακαλοίη.

καίπερ οὐδενὸς εἰδότος περὶ ὧντινων οἱ δύο ἄρχοντες διελέξαντο (μόνοι δὲ οἱ δύο ἄρχοντες καὶ οἱ δύο ἐρμηνεῖς παρῆσαν), ὁμολογοῦσι πάντες ὅτι περὶ τοῦ προβλήματος ἐφ’ ᾧ πάντες ἐπιστρέφονται· τὰ πυρηνικὰ ὄπλα ἐν τῇ Κορεάνῃ χερσονήσῳ ἃ πάντες λέγουσιν ὅτι χρὴ ἀφαιρεῖν. καὶ δὴ καὶ δεῖ τοῦδε μὴ ἐπιλαθέσθαι, ὅτι καίπερ οὐδεμιᾶς μάχης νῦν γινομένης ὁ τῆς Κορέας πόλεμος, τῷ 1950ῳ ἔτει ἀρξάμενος, οὕτω κατὰ τοὺς νόμους τέλος ἔσχεν, τῷ μὲν γὰρ 1953ῳ ἔτει αἱ δύο Κορεαὶ ἀνοχὰς συνεγράψαντο, αἱ δὲ ἀνοχαὶ οὐδαμῶς τὸ αὐτὸ ἐστὶν καὶ τὸ τοῦ πολέμου τέλος.

## Σεισμός ἐν τῇ Ἰαπωνίᾳ

19 Ἰουνίου 2018



Άπροσδόκητος σεισμός μέρος τῆς Ἰαπωνίας ἐτίναξε χθὲς ἅμ' ἕω, πολλῶν δὲ οἰκημάτων καταπεσόντων τρεῖς μὲν ἄνθρωποι ἀπέθανον, πολλοὶ δὲ ἄλλοι ἐτρώθησαν. ὁ σεισμός, ἐν τῇ πόλει Ὄσάκα τῇ ὀγδόῃ ὥρᾳ γενόμενος, τὸ ἐπίκεντρον ἐν τῇ πόλει αὐτῇ ἔσχεν, καὶ εἰ ἐξῆν αὐτὸν καὶ ἔξω τῆς πόλεως αἰσθῆσθαι, τὸ δὲ τηλεοπτικὸν δίκτυον NHK εἶπεν ὅτι δύο γέροντες ὀγδοήκοντα ἔτη γεγονότες καὶ παῖς τις ἑννέα ἔτη γεγονυῖα ἀποθάνοιεν τοίχων τινῶν καταπεσόντων.

ὁ σεισμός τῇ ὀγδόῃ ὥρᾳ ἐγένετο, ἐν δὲ ταύτῃ τῇ ὥρᾳ πολλοὶ πολῖται πρὸς τὴν ἐργασίαν πορευόμενοι ἐν ταῖς ἀγυιαῖς ἔτυχον ὄντες οὐδὲ ἕνδον τῶν οἰκημάτων· εἰ οὖν ὁ σεισμός παραδείγματος ἕνεκα τῇ ἐνδεκάτῃ ὥρᾳ ἐγένετο, τὸ ἀποβὰν πολλῶ χειρὸν ἐγένετο ἂν, πολλοὶ γὰρ πολῖται ἕνδον τῶν καταπεσομένων οἰκημάτων ἔτυχον ἂν ὄντες.

ὁ πρωθυπουργὸς Σίνθο Ἄβη εἶπεν ὅτι ἡ ἀρχὴ ἤδη τῆς καταστάσεως ἐπιμελοῖτο, φοβοῦνται γὰρ μὴ νέος σεισμός γίγηται (ὁ πολλάκις μετὰ τὸν πρῶτον σεισμὸν γίγηται).

ἐν δὲ ταῖς φωτογραφίαις ὑπὸ τοῦ ΝΗΛ πεμφθείσαις ἔξεστι καὶ πολλὰς ὁδοὺς κατακλυσθείσας ἰδεῖν· πρὸς δὲ τούτῳ 170,000 μὲν οἰκίαι ἠλεκτρικὴν ἐνέργειαν οὐ δέχονται οὐ μόνον ἐν τῇ πόλει Ὄσάκα ἀλλὰ καὶ ἐν τῇ γειτοσύνῳ πόλει Ὑόγο, οἱ δὲ σιδηρόδρομοι ἐν τούτῳ τῷ τῆς χώρας μέρει πέπαινανται εὐλαβείας ἕνεκα.

ἐν τῇ Ἰαπωνίᾳ πολλοὶ σεισμοὶ γίγνονται, διὰ δὲ τοῦτο οἱ νομοθέται τοιούτους νόμους κατέθεσαν καθ' οὓς δεῖ τὰ οἰκοδομήματα οὕτως οἰκοδομεῖν ὥστε βεβαιότερα εἶναι σεισμῶ γιγνομένου· ὅμως δὲ ἀδύνατον μὲν ἐστὶν οἰκοδομήματα παντελῶς ἀσφαλῆ ὄντα οἰκοδομεῖν.